



கூட்டுறவு, உணவு மற்றும்
நுகர்வோர் பாதுகாப்புத் துறை

கூட்டுறவு

கொள்கை விளக்கக் குறிப்பு
2023-2024

மானியக் கோரிக்கை எண் : 12

கே ஆர்.பெரியகருப்பன்
கூட்டுறவுத் துறை அமைச்சர்

பொருளடக்கம்

இயல் எண்.	தலைப்பு	பக்கம் எண்
1	முன்னுரை	1-9
2	கூட்டுறவுக் கடன் அமைப்பு	10-55
3	வேளாண்மை உற்பத்தியாளர்கள் கூட்டுறவு விற்பனைச் சங்கங்கள்	56-91
4	நுகர்வோர் கூட்டுறவுகள்	92-111
5	சிறப்பு நோக்கங்களுக்கான கூட்டுறவு நிறுவனங்கள்	112-122
6	பொது விநியோகத் திட்டத்தில் கூட்டுறவு	123-148
7	கூட்டுறவுக் கல்வி, ஆராய்ச்சி மற்றும் பயிற்சி	149-161
8	ஒருங்கிணைந்த கூட்டுறவு வளர்ச்சித் திட்டம்	162-166
9	கூட்டுறவுத் தேர்தல்	167-170
10	முடிவுரை	171-175

இயல் 1

முன்னுரை

1.1. கூட்டுறவு என்பது, தங்களது பொதுவான பொருளாதார, சமூக மற்றும் கலாச்சாரத் தேவைகள் மற்றும் எதிர்பார்ப்புகளைப் பூர்த்தி செய்வதற்காக தாமாக சேர்ந்த நபர்களின் தன்னாட்சி பெற்ற கூட்டமைப்பு ஆகும். தமிழ்நாட்டில் சேவைகளை வழங்குதல், வேலை வாய்ப்பு மற்றும் நிலையான வளர்ச்சி இலக்குகளை முன்னெடுத்தல் ஆகியவற்றில் கூட்டுறவுக்கு நிரூபிக்கப்பட்ட பங்கு உண்டு. கூட்டுறவு சங்கங்கள் கிராமப்புற பொருளாதாரத்தின் முதுகெலும்பாக விளங்குவதோடு, கிராம மற்றும் நகர்ப்புறங்களில் கடன் பெறுவதற்கான வாய்ப்பு வழங்குகிறது.

1.2. இந்தியாவில் கூட்டுறவு இயக்கத்தின் முன்னோடியாக தமிழ்நாடு போற்றப்படுகிறது. கூட்டுறவு கடன் சங்கச் சட்டம் 1904-ஆம் ஆண்டிலேயே மாநிலத்தில் இயற்றப்பட்டது.

இந்தியாவின் முதல் கூட்டுறவு கடன் சங்கம் 1904-ஆம் ஆண்டு திருவள்ளூர் மாவட்டம் திருரில் தொடங்கப்பட்டது. இதுபோன்று பல முதன்மைகள் மாநிலத்தில் உள்ளன. ஆண்டாண்டுகாலமாக, கூட்டுறவு அமைப்பு படிப்படியாக வளர்ச்சியடைந்து, தற்போது 17 தலைமை சங்கங்கள், 216 மத்திய சங்கங்கள் மற்றும் 22,690 தொடக்கச் சங்கங்கள், கூட்டுறவு சங்கங்களின் பதிவாளர் மற்றும் 14 செயல்பாட்டு பதிவாளர்களின் கீழ் துடிப்புடன் செயல்படுகிறது. அதன் விவரங்களை கீழே உள்ள அட்டவணையில் காணலாம்.

வ. எண்	பதிவாளர் / செயற்பதிவாளர்கள்	சங்கங்களின் மொத்த எண்ணிக்கை	தொடக்கச் சங்கங்கள்	மத்தியச் சங்கங்கள்	தலைமைச் சங்கங்கள்
1	கூட்டுறவுச் சங்கங்களின் பதிவாளர்	7,580	7,446	127	7
இதர செயற்பதிவாளர்கள்					
2	ஆணையர், பால் உற்பத்தி மற்றும் பால்வள மேம்பாட்டுத் துறை	10,211	10,185	25	1
3	ஆணையர், மீன்வளம் மற்றும் மீன்வள நலத்துறை	1,413	1,400	12	1
4	இயக்குநர், கைத்தறி மற்றும் துணிநூல் துறை	1,380	1,357	20	3

வ. எண்	பதிவாளர் / செயற்பதிவாளர்கள்	சங்கங்களின் மொத்த எண்ணிக்கை	தொடக்கச் சங்கங்கள்	மத்தியச் சங்கங்கள்	தலைமைச் சங்கங்கள்
5	கூட்டுறவுச் சங்கங்களின் பதிவாளர், வீட்டுவசதித் துறை	736	735	0	1
6	தலைமை நிர்வாக அதிகாரி, பண்பொருட்கள் மேம்பாட்டுவாரியம்	729	720	8	1
7	தொழில்துறை ஆணையர் மற்றும் தொழில் மற்றும் வர்த்தக இயக்குநர்	334	321	11	2
8	தலைமை நிர்வாக அதிகாரி, காதி மற்றும் கிராமத் தொழில்துறை	164	163	1	0
9	இயக்குனர், கால்நடை பராமரிப்பு மற்றும் கால்நடை சேவைகள் துறை	107	107	0	0
10	இயக்குநர், வேளாண்மைத் துறை	102	92	10	0
11	இயக்குநர், சமூக நலன் மற்றும் மகளிர் மேம்பாட்டுத் துறை	99	98	1	0
12	இயக்குநர், பட்டு வளர்ப்புத் துறை	26	25	0	1
13	ஆணையர், ஒருங்கிணைந்த குழந்தைகள் மேம்பாட்டு சேவைகள் துறை	25	25	0	0
14	இயக்குநர், சர்க்கரைத் துறை	17	16	0	1
மொத்தம்		22,923	22,690	216	17

13. கூட்டுறவுச் சங்கங்களின் பதிவாளரின் கீழ் இத்துறையின் நேரடி கட்டுப்பாட்டில் தற்போது, மொத்தம் 7,580 கூட்டுறவுச் சங்கங்கள் (7,446 தொடக்க, 127 மத்திய மற்றும் 7 தலைமை சங்கங்கள்) தமிழ்நாடு மாநிலம் முழுவதும் செயல்பட்டு வருகின்றன. தமிழ்நாட்டில் கூட்டுறவுச் சங்கங்களின் செயல்பாடுகளை நிர்வகிப்பதற்காக தமிழ்நாடு கூட்டுறவுச் சங்கங்களின் சட்டம் - 1983 மற்றும் தமிழ்நாடு கூட்டுறவுச் சங்கங்களின் விதிகள்-1988 ஆகியவற்றை தமிழ்நாடு அரசு இயற்றியுள்ளது.

14. நோக்கங்கள்:-

- ❖ கூட்டுறவு கட்டமைப்பை, குறிப்பாக விவசாய கடன் கூட்டுறவு அமைப்பை புத்துயிர் பெற செய்தல்.
- ❖ கூட்டுறவில் வளர்ச்சி குறைவான பகுதிகளில் உள்ள சங்கங்களுக்கு உதவும் நடவடிக்கைகளை மேற்கொள்வதன் மூலம் பிராந்திய ஏற்றத்தாழ்வுகளைக் குறைத்தல்.

- ❖ கூட்டுறவு கல்வி, பயிற்சி, ஆராய்ச்சி மற்றும் மனிதவள மேலாண்மையை வலுப்படுத்துதல், கூட்டுறவு நிறுவனங்களின் நிர்வாகத்தை தொழில்மயமாக்குதல்.
- ❖ கூட்டுறவு நிறுவனங்களின் நிர்வாகத்தில் உறுப்பினர்களின் கூடுதல் பங்கேற்பு
- ❖ பொதுக்குழு கூட்டம், தேர்தல் மற்றும் தணிக்கை ஆகியவை சரியான நேரத்தில் நடத்தப்படுவதை உறுதி செய்வதற்காக கூட்டுறவு சட்டத்தில் உள்ளமைக்கப்பட்ட நெறிமுறையிலான அமைப்பை உருவாக்குதல்:
- ❖ கூட்டுறவுச் சங்கங்களின் பலன்கள் சமுதாயத்தின் ஏழ்மையான பிரிவினரைச் சென்றடைவதை உறுதி செய்தல் மற்றும் கூட்டுறவு நிர்வாகத்தில் ஆதிதிராவிடர் / பழங்குடியினர் / பெண்கள் போன்ற சமூகத்தின் நலிந்த பிரிவினரின் பங்களிப்பை ஊக்குவித்தல்.

1.5. தமிழ்நாட்டில் உள்ள கூட்டுறவு சங்கங்கள் கீழ்க்கண்டவாறு

ஐந்து பெரும் பிரிவுகளாக பிரிக்கப்படுகிறது.

(i) கூட்டுறவு கடன் சங்கங்கள்:

(ii) வேளாண் உற்பத்தியாளர்கள் கூட்டுறவு

விற்பனைச் சங்கங்கள்;

(iii) நுகர்வோர் கூட்டுறவு சங்கங்கள்;

(iv) சிறப்பு நோக்கக் கூட்டுறவு சங்கங்கள்; மற்றும்

(v) கூட்டுறவு கல்வி, பயிற்சி மற்றும் ஆராய்ச்சி

16. கூட்டுறவு அமைப்புகளில், கூட்டுறவு அச்சகங்கள்,

பணியாளர்கள் கூட்டுறவு சிக்கனம் மற்றும் கடன் சங்கங்கள்

மற்றும் தொழிலாளர் ஒப்பந்த கூட்டுறவு சங்கங்கள்

போன்றவை சிறப்பு கூட்டுறவு சங்கங்கள் ஆகும்.

17. கூட்டுறவுப் பணிகள் - விவசாயிகளுக்கு பயிர்க்கடன் /

விவசாய கடன் / விவசாயம் சார்ந்த நடவடிக்கைகளுக்கு கடன் /

நகர்ப்புறங்களுக்கு விவசாயம் அல்லாத கடன் / பொது

மக்களுக்கு நகைக் கடன் / உரம், விதைகள் போன்ற

இடுபொருட்கள் மற்றும் விவசாய கருவிகள் போன்றவற்றை

விவசாயிகளுக்கு வழங்குதல் / ஆதிதிராவிடர் மற்றும்

பழங்குடியினர் பெண்கள், தொழில்முனைவோர் மற்றும்

சமூகத்தின் நலிவடைந்த பிரிவினருக்கு கடன் மற்றும் பங்கு மூலதன மானியம் / பழங்குடியினருக்கு அவர்களின் விளைபொருட்களை நியாயமான மற்றும் லாபகரமான விலையில் சந்தைப்படுத்த உதவுதல் மற்றும் பல சேவைகளை வழங்குதல்.

18. பொது மக்களுக்கு மலிவு/கட்டுப்படுத்தப்பட்ட விலையில் தரமான காய்கறிகள் மற்றும் பழங்களை வழங்குவதற்காக கூட்டுறவு நிறுவனங்கள் தமிழ்நாட்டில் பண்ணை பசுமை சில்லறை விற்பனை நிலையங்களை நடத்தி வருகின்றன. தற்போது, மலிவு விலையில் பொருட்களை வழங்குவதற்காக, நகரும் பண்ணை பசுமை விற்பனை நிலையங்கள், நகரும் நியாய விலைக் கடைகள் மற்றும் கூட்டுறவு மருந்தகங்கள் ஆகியவை கூட்டுறவு நிறுவனங்களால் நடத்தப்படுகின்றன. தமிழகத்தில் 95% நியாய விலைக்கடைகள் கூட்டுறவு

சங்கங்களால் நடத்தப்படுகின்றன. இது இந்திய அளவில் ஒரு தனித்துவமான அம்சமாகும்.

1.9. கூட்டுறவு கடன் சங்கங்கள் பற்றி அடுத்த அத்தியாயத்தில் விரிவாக விவரிக்கப்பட்டுள்ளது. மற்ற கூட்டுறவு மற்றும் நிறுவனங்களின் விவரங்கள் மற்றும் செயல்பாடுகள் சுருக்கமாக கீழே காணலாம்:-

வ. எண்	கூட்டுறவு நிறுவனங்களின் வகைகள்	எண்ணிக்கை
1	வேளாண் உற்பத்தியாளர்கள் கூட்டுறவு விற்பனைச் சங்கம்	112
2	மலைவாழ் மக்கள் பெரும்பலநோக்கு கூட்டுறவு சங்கம்	25
3	கூட்டுறவு அச்சகம்	26
4	கூட்டுறவு எரிபொருள் விற்பனை நிலையம்	67
5	கூட்டுறவு மேலாண்மை பயிற்சி நிலையம்	22
6	கூட்டுறவு கலை மற்றும் அறிவியல் கல்லூரி (திண்டுக்கல்)	1
7	உயர் கூட்டுறவு மேலாண்மை பயிற்சி நிலையம் (சென்னை மற்றும் மதுரை)	2
8	வேளாண் கூட்டுறவு பணியாளர் பயிற்சி நிறுவனம் (ACSTI) - சென்னை	1
9	நியாய விலைக் கடைகள்	33,702
10	எரிவாயு விற்பனை நிலையம்	28
11	தொழிற் பயிற்சி நிலையம் (2) மற்றும் பல்தொழில் நுட்பக் கல்லூரி (1)	3

1.10. தற்போதுள்ள தொடக்க வேளாண்மை கூட்டுறவுக் கடன் சங்கங்களை (PACCS) வலுப்படுத்துவதற்கான சிறப்பான

திட்டத்தை கொண்டு, மாநில அரசின் முழுமையான அணுகுமுறையையும் பயன்படுத்தி, உறுப்பினர்களின் சமூக-பொருளாதார மேம்பாடு மற்றும் மேம்பாட்டிற்கான மையமாக கூட்டுறவினை மாற்றுவதற்கும் நடவடிக்கை மேற்கொள்ளப்பட்டு வருகிறது.

இயல் - 2

கூட்டுறவுக் கடன் அமைப்பு

2.1. கிராமப்புற விவசாயிகள் மற்றும் கைவினைஞர்களுக்கு குறைந்த வட்டி விகிதத்தில் கடன்களை வழங்குவதில் கடன் கூட்டுறவு அமைப்புகள் முக்கியப் பங்கு வகிக்கின்றன. தமிழ்நாட்டில், பயிர்க்கடன்கள், அதைச் சார்ந்த விவசாய நடவடிக்கைகளுக்கான கடன்கள் மற்றும் இதரக் கடன்களை அனைத்து கிராமங்கள் மற்றும் குக்கிராமங்களுக்கும் வழங்கும் கடன் கட்டமைப்புகள் இவை மட்டுமே. இம்முதன்மை கூட்டுறவுக் கடன் சங்கங்கள் விவசாயிகளுக்கு கட்சி சார்பற்ற மற்றும் சுரண்டல் இன்றி அனைத்து ஏழை மக்களுக்கும் உரிய நேரத்தில் கடன் கிடைப்பதை உறுதி செய்து, கந்து வட்டிக்காரர்களிடமிருந்து விவசாயிகள் மற்றும் பொது மக்கள் கடன் பெறுவதைத் தவிர்ப்பதில் பெரும் பங்கு வகிக்கின்றன.

2.2 கூட்டுறவு இயக்கம் 1844-ஆம் ஆண்டில் இங்கிலாந்தில் உள்ள ரோச்டேல் சமபங்கு முன்னோடி சங்கம் (Rochdale Equitable Pioneers Society) ஆரம்பிக்கப்பட்டதில் இருந்து தொடங்கப்பட்டதாக இருப்பினும், முதல் கடன் கூட்டுறவு நிறுவனங்கள் 1862-இல் ஜெர்மனியில் ரைஃபிசென் மற்றும் ஷூல்ட்ஸ்-டெலிட்சு (Raiffeisen and Schultz-Delitsch) ஆகியோரால் உருவாக்கப்பட்டது. அன்று முதல் இம்மாதிரி கடன் கூட்டுறவுச் சங்கங்கள் வளர்ந்து, உலகம் முழுவதும் நிதி சார்ந்த கூட்டுறவு நிறுவனங்களின் வளர்ச்சிக்கு வழிவகுத்தது. இந்தியாவிலேயே முதல் கூட்டுறவு சங்கம் 1904-ஆம் ஆண்டு இன்றைய திருவள்ளூர் மாவட்டத்தில் உள்ள திருரில் தோற்றுவிக்கப்பட்டது.

2.3. கடன் கூட்டுறவுகள் மக்களின் வாழ்க்கை மற்றும் பொருளாதார வாழ்நிலைகளை மேம்படுத்துவதில் முக்கிய பங்கு வகிக்கின்றன, ஏனெனில் அவை பொது மக்களின் நிதித்

தேவைகளை பூர்த்தி செய்ய எளிதில் அணுகக் கூடிய அமைப்புகளாகத் திகழ்கின்றன. இந்நிறுவனங்கள், விவசாயம் மற்றும் அவை சார்ந்த துறைகள், உட்கட்டமைப்பு, தொழில்கள், சேவைகள் போன்ற துறைகளில் கிராமப்புற மற்றும் நகர்ப்புற வளர்ச்சிக்கு உதவுகின்றன. கடன் கூட்டுறவு அமைப்புகள் பரந்து விரிந்த கட்டமைப்பை கொண்டுள்ளதாலும், அவற்றின் உறுப்பினர்களுக்கு எளிதில் அணுக வசதியாகவும், மக்களாட்சி முறையில் கட்டுப்படுத்தப்படுவதாலும், மக்களுக்கு தேவையான கடன்களை எளிதாகவும், திறம்படவும் வழங்கும் அமைப்புகளாக உள்ளன.

24. கடன் கூட்டுறவுகள், வரையறுக்கப்பட்ட பொறுப்பு நிறுவனங்கள், கூட்டு பங்கு நிறுவனங்கள் மற்றும் தனியார்/அரசுக்கு சொந்தமான வங்கிகளில் இருந்து வேறுபட்டவை. இவை சேவை நோக்குடன் செயல்பட்டு உறுப்பினர்களால் மக்களாட்சி முறையில்

கட்டுப்படுத்தப்படுகின்றன. கடன் கூட்டுறவுச் சங்கங்கள், மாநில அரசால் தனிச் சட்டத்தின் மூலம் அதாவது, 1983-ஆம் ஆண்டு தமிழ்நாடு கூட்டுறவுச் சங்கங்களின் சட்டம், 1988-ஆம் ஆண்டு தமிழ்நாடு கூட்டுறவுச் சங்கங்களின் விதிகள் மற்றும் வங்கியியல் உரிமம் பெற்ற கூட்டுறவு நிறுவனங்களான மாநில கூட்டுறவு வங்கி, மாவட்ட மத்திய கூட்டுறவு வங்கிகள், நகரக் கூட்டுறவு வங்கிகள் ஆகியவற்றை பொறுத்தவரை கூடுதலாக வங்கியியல் ஒழுங்குமுறை சட்டம், 1949 ஆகிய சட்டங்கள் மூலம் நெறிப்படுத்தப்படுகின்றன.

2.5. கூட்டுறவுக் கடன் அமைப்புகள் கிராமப்புறக் கூட்டுறவுகள் மற்றும் நகர்ப்புறக் கூட்டுறவுகள் என வகைப்படுத்தப்பட்டுள்ளன. கிராமக் கூட்டுறவுகள் மேலும் குறுகிய காலக் கூட்டுறவு கடன் அமைப்பு மற்றும் நீண்ட காலக் கூட்டுறவுக் கடன் அமைப்பு என வகைப்படுத்தப்பட்டுள்ளது. நகர்ப்புறக் கூட்டுறவுகள், நகரக் கூட்டுறவு வங்கிகள் மற்றும்

நகரக் கூட்டுறவுக் கடன் சங்கங்களை உள்ளடக்கியது. இவை நகரம் மற்றும் புறநகர் பகுதிகளில் உள்ள மக்களின் கடன் தேவைகளை பூர்த்தி செய்கின்றன. இவைமட்டுமின்றி, பணியாளர் கூட்டுறவுச் சிக்கன நாணய மற்றும் கடன் சங்கங்கள், அரசு / பொது மற்றும் தனியார் நிறுவனங்கள் மற்றும் அரசு சார்ந்த நிறுவனங்களின் பணியாளர்களின் கடன் தேவைகளை பூர்த்தி செய்கின்றன. கடன் கூட்டுறவுகளின் விவரங்களை பின்வரும் அட்டவணைபிலிருந்து அறிந்துக் கொள்ளலாம் :-

சங்கங்கள் வகை	எண்ணிக்கை	கிளைகள்
தமிழ்நாடு மாநிலத் தலைமைக் கூட்டுறவு வங்கி (TNSACB)	1	47
மத்தியக் கூட்டுறவு வங்கிகள் (CCB)	23	924
தொடக்க வேளாண்மைக் கூட்டுறவுக் கடன் சங்கங்கள் (PACCS)	4,453	151
தமிழ்நாடு மாநில நகரக் கூட்டுறவு வங்கிகளின் இணையம்	1	-
நகரக் கூட்டுறவு வங்கிகள் (UCB)	128	191

சங்கங்கள் வகை	எண்ணிக்கை	கிளைகள்
தமிழ்நாடு கூட்டுறவு மாநில வேளாண்மை மற்றும் ஊரக வளர்ச்சி வங்கி (TNCsADRB)	1	-
தொடக்க கூட்டுறவு வேளாண்மை மற்றும் ஊரக வளர்ச்சி வங்கி (PCARDB)	180	-
பணியாளர் கூட்டுறவுக் கடன் மற்றும் சிக்கன நாணயச் சங்கங்கள் (ECS)	1,715	14
நகரக் கூட்டுறவுக் கடன் சங்கங்கள் (UCCS)	116	27

குறுகிய கால கூட்டுறவுக் கடன் அமைப்பு

2.6. குறுகிய கால கூட்டுறவுக் கடன் அமைப்பானது, கிராம அளவில் தொடக்க வேளாண்மைக் கூட்டுறவுக் கடன் சங்கங்களையும், மத்திய அளவில் மத்தியக் கூட்டுறவு வங்கிகளையும், மாநில அளவில் தமிழ்நாடு மாநில தலைமைக் கூட்டுறவு வங்கியையும் கொண்ட மூன்றடுக்கு அமைப்பாகும். இச்சங்கங்கள் மற்றும் வங்கிகள் முக்கியமாக சிறு, குறு விவசாயிகள் மற்றும் இதர விவசாயம் அல்லாத

பெருமக்களுக்கு தேவையான முதன்மை கடன்களை வழங்குவதில் முக்கியப் பங்கு வகிக்கின்றன. இந்த பரந்த கூட்டுறவு கடன் நிறுவன அமைப்பு, விவசாயிகள் தவிர, பெண்கள், மாற்றுத்திறனாளிகள், விதவைகள், ஆதரவற்ற பெண்கள் போன்ற நலிந்த பிரிவினருக்கும் சேவை வழங்குகின்றன.

தொடக்க வேளாண்மைக் கூட்டுறவுக் கடன் சங்கங்கள்

2.7. தொடக்க வேளாண்மைக் கூட்டுறவுக் கடன் சங்கங்கள், ஊரகப்பகுதிகளில் மக்களுக்கு வேளாண் சார்ந்த மற்றும் வேளாண் சாரா நடவடிக்கைகளுக்காக கடன் வழங்கும் கிராமப்புற அளவிலான கூட்டுறவுக் கடன் அமைப்புகள் ஆகும். அனைத்து கிராமப்புற மக்களுக்கும் கடன் வழங்கும் பணியுடன் பல்வேறு சேவைகளை வழங்குவதன் மூலம் கூட்டுறவு இயக்கத்தின் அடையாள முகமாக தொடக்க வேளாண்மைக் கூட்டுறவுக் கடன் சங்கங்கள் திகழ்கின்றன. தமிழ்நாட்டில்

மொத்தம் 4,453 தொடக்க வேளாண்மைக் கூட்டுறவுக் கடன் சங்கங்கள், 151 கிளைகளுடன் 12,525 கிராம ஊராட்சிகளில் பரந்து விரிந்த கட்டமைப்புடன் செயல்பட்டு வருகின்றன.

2.8. இவை சங்க உறுப்பினர்களை கூட்டுறவுகளின் நிறுவனக்கடன் வழங்கும் அமைப்புடன் இணைத்து மக்களாட்சி தத்துவத்தின் அடிப்படையில் செயல்படுகின்றன. இத்தொடக்க வேளாண்மைக் கூட்டுறவுக் கடன் சங்கங்கள் நலிவுற்ற பிரிவினருக்கு முக்கியமாக சிறு, குறு விவசாயிகள் மற்றும் பட்டியலின / பழங்குடியின விவசாயிகளுக்கு அவர்களின் கடன் தேவையை பூர்த்தி செய்வதில் கவனம் செலுத்தி வருகின்றன.

2.9. இச்சங்கங்களின் நடைமுறை மூலதனமானது, உறுப்பினர்கள் பங்குத்தொகை, வைப்புகள், கடன்கள், அரசு மானியம் மற்றும் இதர வழிகளில் பெறப்படுகின்றன.

இச்சங்கங்கள் தங்களுக்கு தேவையான கடன்களை

அதிகளவில் மத்தியக் கூட்டுறவு வங்கிகளில் இருந்து பெற்று வருகின்றன. கடன் வழங்கும் சேவைகளுடன், நியாய விலைக் கடைகள், மருந்தகங்கள், பெட்ரோல் விற்பனை நிலையம் போன்றவற்றை நடத்துவது மட்டுமின்றி, பொதுச் சேவை மையங்கள் மூலம் பொதுமக்களுக்கு அரசின் சேவைகளை வழங்குதல், உரங்களின் ரொக்க விற்பனை, வாடிக்கையாளர் பாதுகாப்பு பெட்டக வசதிகள் போன்ற கடன் அல்லாத சேவைகளையும் இச்சங்கங்கள் வழங்கி வருகின்றன.

தொடக்க வேளாண்மை கூட்டுறவு சங்கங்களின் செயல்பாடு



தொடக்க வேளாண்மைக் கூட்டுறவுக் கடன் சங்கங்களை

பல்சேவை மையங்களாக மாற்றுதல்

2.10. கிராம மக்களின் பல்வேறு தேவைகளையும் ஒரே கூரையின் கீழ் பூர்த்தி செய்யும் வகையில், தொடக்க வேளாண்மைக் கூட்டுறவுக் கடன் சங்கங்கள், கடன் அல்லாத பிற சேவைகளையும் வழங்குவதன் மூலம் பல்சேவை மையங்களாக மாற்றப்பட்டு வருகின்றன. தொடக்க வேளாண்மைக் கூட்டுறவுக் கடன் சங்கங்கள் மூலம் வழங்கப்படும் சேவைகளின் விவரம் பின்வருமாறு :-

- வேளாண் சேவை மையங்கள், உழவு இயந்திரங்கள் (Tractor), சிறு உழவு இயந்திரங்கள் (Power Tiller), ஒருங்கிணைந்த அறுவடை இயந்திரங்கள், வைக்கோல் கட்டும் இயந்திரங்கள், தானியங்களை பிரித்தெடுக்கும் இயந்திரங்கள், பூச்சிக் கொல்லி மருந்து தெளிப்பான் (Sprayer), இடுபொருட்களை ஏற்றிச் செல்ல சுமையுந்துகள் (Logistic Vehicles) போன்ற விவசாயக் கருவிகளை விவசாயிகளுக்கு நியாயமான வாடகைக்கு வழங்கி வருகின்றன,

- வேளாண் மருத்துவ மையங்கள், மண் மற்றும் நீர் தர பரிசோதனை, மண்ணுக்கு உகந்த ஊட்டச்சத்துக்கள் மற்றும் மண்ணில் விளைவிக்க தகுந்த பயிர்களின் விவரங்களை பரிந்துரைப்பது போன்ற சேவைகளை விவசாயிகளுக்கு வழங்கி வருகின்றன,
- விவசாய இடுபொருட்களான உரங்கள், விதைகள் போன்றவற்றை விநியோகம் மற்றும் விற்பனை செய்து வருகின்றன,
- விவசாய பொருட்களை கொண்டு செல்வதற்கான தளவாட வசதிகள்,
- அறுவடைக்கு முந்தைய மற்றும் பிந்தைய உபகரணங்கள் மற்றும் இயந்திரங்களை வழங்குதல்,
- விவசாய விளைபொருட்களுக்கு அறிவியல் சார்ந்த கிடங்கு வசதிகளை வழங்குதல்,
- புதிய பொது சேவை மையங்களை உருவாக்குதல் மற்றும் தற்போதுள்ள மையங்களை நவீனமயமாக்குதல்,
- பொதுச் சேவை மையங்கள், குடிமக்களுக்கு அரசு வழங்கும் சேவைகளை குறிப்பாக வருமானச் சான்றிதழ், சாதிச் சான்றிதழ், இருப்பிடச் சான்றிதழ், ஆதரவற்ற விதவைச் சான்றிதழ், முதல் பட்டதாரி சான்றிதழ், நிலப் பதிவேடுகள் மற்றும் சமூக நலத்

துறையின் சேவைகள் போன்றவற்றை இணைய வழியில் வழங்கி வருகின்றன, மற்றும்

- நியாய விலைக் கடைகளை கிராமப்புற சந்தைகளாக மாற்றுதல்.

2.11. இத்திட்டத்தினைச் செயல்படுத்த, தேசிய வேளாண்மை

மற்றும் ஊரக வளர்ச்சி வங்கியிலிருந்து (நபார்டு) மிகக்

குறைந்த வட்டி விகிதத்தில் (4%) நிதி உதவி பெறப்படுகிறது.

இதில் 3% வட்டி மானியம் இந்திய அரசின் வேளாண்

உட்கட்டமைப்பு நிதியின் (AIF) கீழ் வழங்கப்படுகிறது.

10.03.2023 வரை, தேசிய வேளாண்மை மற்றும் ஊரக வளர்ச்சி

வங்கியால் ரூ.192.08 கோடி மதிப்புள்ள 2,043 திட்டங்களுக்கு


ஒப்புதல் வழங்கப்பட்டுள்ளது.

2.12. தொடக்க வேளாண்மைக் கூட்டுறவுக் கடன் சங்கங்களின்

கடந்த மூன்று ஆண்டுகள் மற்றும் நடப்பு நிதியாண்டு

2022-23-இல் 28.02.2023 வரையிலான செயல்பாடுகள்

பின்வருமாறு :-



மத்தியக் கூட்டுறவு வங்கிகள்

2.13. மத்தியக் கூட்டுறவு வங்கிகள் தமது செயற்பாட்டுப் பகுதிக்குட்பட்ட தொடக்க வேளாண்மைக் கூட்டுறவுக் கடன் சங்கங்களை உள்ளடக்கிய குறுகிய காலக் கூட்டுறவுக் கடன் அமைப்பில் மத்திய அளவிலான கூட்டமைப்பு ஆகும். தமிழ்நாட்டில் 23 மத்தியக் கூட்டுறவு வங்கிகளும் நிகர இலாபத்தில் செயல்பட்டு வருகின்றன. இவை பங்கு மூலதனம், வைப்புகள் மற்றும் இதர காப்பு நிதிகளை உள்ளடக்கிய சொந்த நிதியிலிருந்தும், தமிழ்நாடு மாநிலத்

தலைமைக் கூட்டுறவு வங்கியின் மூலம் நபார்டு வழங்கும் மறுநிதி உதவியிலிருந்தும் தொடக்க வேளாண்மைக் கூட்டுறவுக் கடன் சங்கங்களுக்கு நிதி உதவி அளித்து வருகின்றன. இவை தவிர, தமது செயற்பாட்டுப் பகுதியில் செயல்பட்டு வரும் அனைத்து கூட்டுறவு நிறுவனங்களுக்கும் நிதி உதவி அளித்து வருகின்றன.


2.14. இந்த 23 மத்திய கூட்டுறவு வங்கிகள் 924 கிளைகளுடன் பொது மக்களுக்கு பல்வேறு வங்கிச் சேவைகளை வழங்குகின்றன. தமிழ்நாட்டில், சேலம் மத்திய கூட்டுறவு வங்கி 06.01.1909 இல் தொடங்கப்பட்ட முதல் மத்திய கூட்டுறவு வங்கி ஆகும். மத்தியக் கூட்டுறவு வங்கிகள் அட்டவணைப்படுத்தப்பட்ட வணிக வங்கிகளுக்கு இணையாக பின்வரும் நவீன வங்கியியல் வசதிகளை வழங்குகின்றன:-

1. மைய வங்கியியல் தீர்வு முறையிலான சேவை (CORE Banking Solutions)

2. பணப்பரிமாற்ற வசதிகள் - நிகழ்நேர மொத்த தீர்வு மற்றும் தேசிய மின்னணு நிதிப்பரிமாற்றம் (RTGS / NEFT).
3. காசோலை சரிபார்ப்பு முறை (Cheque Truncation System)
4. தானியங்கி பணம் வழங்கும் இயந்திரங்கள் (ATM)
5. நடமாடும் ஏடிஎம்சுள் (Mobile ATM)
6. நடமாடும் வங்கியியல் சேவை (Bank on Wheels)
7. ரூபே பற்று அட்டைகள் மற்றும் ரூபே உழுவர் கடன் அட்டைகள்
8. அலைபேசி வங்கியியல் சேவை (Mobile Banking)
9. உடனடி கட்டண சேவை (IMPS) (அனைத்து மத்திய கூட்டுறவு வங்கிகளில்)
10. ஆதார் கட்டண இணைப்பு முறை (Aadhaar Payment Bridge System)
11. சிறிய தானியங்கி பணம் வழங்கும் இயந்திரங்கள் மூலம் சேவை (Micro ATMs)
12. ஆதார் அடிப்படையிலான பணம் வழங்குச் சேவைகள் (Aadhaar enabled Payment System)
13. ஒருங்கிணைந்த கட்டண முறை (UPI).கோயம்புத்தூர் மத்தியக் கூட்டுறவு வங்கியில் மட்டும்

14. விரைவு தகவல் குறியீடு (QR code)
அடிப்படையிலான பணப் பரிமாற்ற சேவை

2.15. மத்தியக் கூட்டுறவு வங்கிகளின் கடந்த மூன்று ஆண்டுகள் மற்றும் நடப்பு நிதியாண்டு 2022-23இல் 28.02.2023 வரையிலான செயல்பாடுகள் பின்வருமாறு :-



தமிழ்நாடு மாநிலத் தலைமைக் கூட்டுறவு வங்கி

2.16. நாட்டிலேயே மிகவும் பழமையான வங்கிகளில் ஒன்றாக தமிழ்நாடு மாநிலத் தலைமைக் கூட்டுறவு வங்கியானது 1905-ஆம் ஆண்டு கூட்டுறவு வங்கியாக செயல்படத் துவங்கியது. இவ்வங்கி மாநில தலைமைக் கூட்டுறவு

வங்கியாக வளர்ந்து, வேளாண்மை மற்றும் வேளாண் சாராக் கடன்களை வழங்குவதில் முக்கியப் பங்காற்றி மத்தியக் கூட்டுறவு வங்கிகளின் கூட்டமைப்பாகவும் உள்ளது. இவ்வங்கியானது நபார்டு வங்கியிடமிருந்து மறுநிதியுதவி பெற்று, மத்தியக் கூட்டுறவு வங்கிகளுக்கு குறுகிய பருவகால வேளாண்மை நடவடிக்கைகளுக்கான கடன்கள், மத்திய கால வேளாண் மற்றும் வேளாண் சார்ந்த முதலீட்டுக் கடன்கள் மற்றும் நெசவாளர் கடன்களை வழங்கி வருகின்றது. இது மட்டுமின்றி, மத்தியக் கூட்டுறவு வங்கிகளுக்கு பொதுவான வியாபாரத்திற்கும், நடைமுறை மூலதனத்திற்கும், சர்க்கரை ஆலைகளுக்கும் காசுக்கடன் வழங்கி வருகின்றது.

2.17. தமிழ்நாடு கூட்டுறவு மாநில வேளாண்மை மற்றும் ஊரக வளர்ச்சி வங்கி, தமிழ்நாடு கூட்டுறவு விற்பனை இணையம், தமிழ்நாடு நுகர்வோர் கூட்டுறவு இணையம் மற்றும் “கோ-ஆப்டெக்ஸ்” உள்ளிட்ட தலைமைக் கூட்டுறவு

நிறுவனங்களின் பொதுவான வங்கியியல் தேவைகளை பூர்த்தி செய்வதற்கு நேரடி நிதி உதவியினை இவ்வங்கி அளித்து வருகிறது.

2.18. தமிழ்நாடு மாநிலத் தலைமை கூட்டுறவு வங்கி, கூட்டுறவு சர்க்கரை ஆலைகளுக்கு மற்ற மாவட்ட மத்திய கூட்டுறவு வங்கிகளுடன் இணைந்து கூட்டமைப்பு அடிப்படையில் கடன் வசதிகளை வழங்குகின்றது. இந்திய ரிசர்வ் வங்கியால் அனுமதிக்கப்பட்ட பாரத ஸ்டேட் வங்கியை தலைமை வங்கியாகக் கொண்ட தேசிய உணவுக் கடன் கூட்டமைப்புத் திட்டத்தில் பங்கேற்பதோடு, தமிழ்நாடு நுகர்பொருள் வாணிப கழகத்திற்கு ரூ.1,000 கோடி கடன் வசதியினை வழங்கி உள்ளது.

2.19. தமிழ்நாடு மாநிலத் தலைமைக் கூட்டுறவு வங்கி பின்வரும் நவீன வங்கியியல் சேவைகளை வழங்குகிறது :-

1. மைய வங்கியியல் தீர்வு முறையிலான சேவை (CORE Banking Solutions)
2. பணப்பரிமாற்ற வசதிகள் - நிகழ்நேர மொத்த தீர்வு மற்றும் தேசிய மின்னணு நிதிப்பரிமாற்றம் (RTGS / NEFT).
3. காசோலை சரிபார்ப்பு முறை (Cheque Truncation System)
4. தானியங்கி பணம் வழங்கும் இயந்திரங்கள் (ATM)
5. நடமாடும் வங்கியியல் சேவை (Bank on Wheels)
6. ஈடுபே பற்று அட்டைகள்
7. இணைய வங்கியியல் சேவை (Internet Banking)
8. அலைபேசி வங்கியியல் சேவை (Mobile Banking)
9. உடனடி கட்டண சேவை (IMPS)
10. பொது நிதி மேலாண்மை அமைப்பு (Public Financial Management System)
11. ஆதார் கட்டண இணைப்பு முறை (Aadhaar Payment Bridge System)
12. சிறிய தானியங்கி பணம் வழங்கும் இயந்திரங்கள் மூலம் சேவை (micro ATMs)
13. ஆதார் அடிப்படையிலான பணம் வழங்குச் சேவைகள் (Aadhaar enabled Payment System)
14. ஒருங்கிணைந்த கட்டண முறை (UPI)

15. பாரத் கட்டணம் செலுத்தும் முறை (Bharath Bill Payment System)

16. விரைவு தகவல் குறியீடு (QR code) அடிப்படையிலான பணப் பரிமாற்ற சேவை

2.20. தமிழ்நாடு மாநிலத் தலைமைக் கூட்டுறவு வங்கியின் கடந்த மூன்று ஆண்டுகள் மற்றும் நடப்பு நிதியாண்டு 2022-23-இல் 28.02.2023 வரையிலான செயல்பாடுகள் பின்வருமாறு:-



விவசாயிகளின் முன்னேற்றத்திற்காக மேற்கொள்ளப்பட்ட

நடவடிக்கைகள்

2.21. உழவர் கடன் அட்டை திட்டம் - பயிர்க்கடன்

“சுழன்றும் ஏர்ப் பின்னது உலகம் அதனால்

உழந்தும் உழவே தலை.”

கலைஞர் உரை: பல தொழில்களைச் செய்து சுழன்று கொண்டிருக்கும் இந்த உலகம், ஏர்த்தொழிலின் பின்னேதான் சுற்ற வேண்டியிருக்கிறது. எனவே, எவ்வளவுதான் துன்பம் இருப்பினும் உழவுத் தொழிலே சிறந்தது.


(குறள் - 1031)

தொடக்க வேளாண்மைக் கூட்டுறவுக் கடன் சங்கங்கள் விவசாயிகளுக்கு உழவர் கடன் அட்டை திட்டத்தின் கீழ் 7% வட்டி விகிதத்தில் குறுகிய காலப் பயிர்க்கடன்களை வழங்கி வருகின்றன. இப்பயிர்க்கடன்கள் குத்தகை விவசாயிகள் மற்றும் நிலமற்ற விவசாய தொழிலாளர்களுக்கும் வழங்கப்படுகின்றன. உரிய தவணை காலத்திற்குள் கடனை திருப்பி செலுத்தும் விவசாயிகள் கடனுக்கான வட்டித்

தொகையினை செலுத்தத் தேவையில்லை. அரசு, இவ்வட்டிச்
 சுமையினை ஏற்றுக்கொண்டு தொடக்க வேளாண்மைக்
 கூட்டுறவுக் கடன் சங்கங்களுக்கு விவசாயிகள் சார்பாக
 வழங்குகிறது. வெவ்வேறு வகையான பயிர்களுக்கு,
 சாகுபடி பரப்பளவிற்கேற்ப மாநில தொழில்நுட்ப குழுவால்
 அங்கீகரிக்கப்பட்ட அளவிற்கு பயிர்க் கடன் வழங்கப்படுகிறது.
 இவ்வாறு வழங்கப்படும் பயிர்க்கடன்களுக்கு இந்திய ரிசர்வ்
 வங்கி விதிமுறைகளின்படி ரூ.1.60 இலட்சம் வரை எவ்வித
 பிணையமும் இன்றியும், ரூ.1.60 இலட்சத்துக்கு மேற்பட்டு
 பிணையத்தின் பேரிலும் கடன்கள் வழங்கப்படுகின்றன.
 பயிர்க்கடன்கள் ரொக்கப் பகுதி மற்றும் பொருள் பகுதிகளை
 அதாவது ரொக்கத்துடன் சேர்த்து விதைகள், உரம் மற்றும்
 பூச்சிக்கொல்லி மருந்துகளை உள்ளடக்கியதாகும்.

2.22 தமிழ்நாடு கூட்டுறவுத் துறையின் வரலாற்றில்
 முதன்முறையாக 2021-22-ஆம் ஆண்டில் பயிர்க்கடன்

வழங்குதலில் ரூ.10,000 கோடி எனும் இலக்கைத் தாண்டி ரூ.10,292.02 கோடி அளவிற்கு பயிர்க் கடன்கள் வழங்கப்பட்டுள்ளது என்பது குறிப்பிடத்தக்கது. இவ்வாண்டில் 4,430 தொடக்க வேளாண்மைக் கூட்டுறவுக் கடன் சங்கங்கள், 47 நகர கூட்டுறவுக் கடன் சங்கங்கள், 22 பெரும் பலநோக்கு கூட்டுறவுச் சங்கங்கள் மூலம் விவசாயிகளுக்கு பயிர்க்கடன் வழங்கப்பட்டுள்ளது. நிகழாண்டில் 24.03.2023 முடிய, ஆண்டுக் குறியீடான ரூ.12,000 கோடியை கடந்து ரூ.13,119.12 கோடி 17.05 இலட்சம் விவசாயிகளுக்கு தொடக்க வேளாண்மைக் கூட்டுறவுக் கடன் சங்கங்கள் மூலம் வழங்கப்பட்டு இச்சாதனை முந்தப்பட்டுள்ளது.



2.23. காவிரி டெல்டா மாவட்டங்களில், 2021-22-ஆம் ஆண்டில், 2,39,338 விவசாயிகள் ரூ.1,439.60 கோடி கடன் பெற்று பயனடைந்துள்ளனர். 2022-23-ஆம் ஆண்டில் 2,77,036 விவசாயிகளுக்கு ரூ.1,799.13 கோடி அளவிற்கு 24.03.2023 வரை கடன்கள் வழங்கப்பட்டுள்ளது. பயிர்க்கடன் வழங்குவதில் மாவட்டங்களுக்கு இடையேயான மற்றும் மாவட்டத்திற்கு உள்ளேயே ஏற்படும் முரண்பாடுகளை களைய முதல் முறையாக மாநிலம் முழுவதற்கும் பயிர்க்கடன் வழங்குவதற்கான விரிவான வழிகாட்டு நெறிமுறைகள் வழங்கப்பட்டுள்ளது.

உழவர் கடன் அட்டை திட்டம் - கால்நடை வளர்ப்புக் கடன்

2.24. தொடக்க வேளாண்மைக் கூட்டுறவுக் கடன் சங்கங்கள் 2021-ஆம் ஆண்டிலிருந்து உழவர் கடன் அட்டை திட்டத்தின் கீழ் விவசாயம் சார்ந்த நடவடிக்கைகளுக்காக, கால்நடை வளர்ப்போரின் நடைமுறை மூலதனத் தேவைகளை பூர்த்தி செய்வதற்கு, 7% வட்டி விகிதத்தில், கால்நடை பராமரிப்பு கடனை வழங்கி வருகின்றன. பெற்ற கடனை உரிய காலத்தில் திருப்பிச் செலுத்தும் விவசாயிகளிடமிருந்து வட்டி ஏதும் வசூலிக்கப்படுவதில்லை. இந்த வட்டி இழப்பானது அரசால் தொடக்க வேளாண்மை கூட்டுறவுக் கடன் சங்கங்களுக்கு ஈடு செய்யப்படுகின்றது. உழவர் கடன் அட்டை திட்டத்தின் கீழ் வட்டி ஊக்கத் தொகை பெறுவதற்கான உச்சபட்ச கடன் வரம்பாக ரூ.3.00 இலட்சத்திற்குட்பட்டு, கால்நடை வளர்ப்புக் கடனாக ரூ.2.00 இலட்சம் வரை வழங்கப்படுகிறது. 2021-22-ஆம் ஆண்டில், 44,531 விவசாயிகள் ரூ.218.09 கோடி அளவிற்கு

கடன் பெற்று பயனடைந்துள்ளனர். 2022-23-ஆம் ஆண்டில் 24.03.2023 வரை 2,74,899 விவசாயிகளுக்கு ரூ.1,272.23 கோடி அளவிற்கு கடன்கள் வழங்கப்பட்டுள்ளது.

தானிய ஈட்டுக்கடன்

2.25. தமிழ்நாட்டில் உள்ள தொடக்க வேளாண்மைக் கூட்டுறவுக் கடன் சங்கங்கள் 4,14,100 மெட்ரிக் டன் கொள்ளளவு கொண்ட 3,883 கிடங்குகளை கொண்டுள்ளது, அவற்றில் 1,050 கிடங்குகள் ஏற்கெனவே கிடங்கு மேம்பாடு மற்றும் ஒழுங்குமுறை ஆணையத்தின் அங்கீகாரம் பெற்று பதிவு செய்யப்பட்டுள்ளன. கூட்டுறவுக் கடன் நிறுவனங்கள் விவசாயிகளின் நலனைப் பாதுகாக்கும் பொருட்டும் விவசாய விளைபொருட்களுக்கு நல்ல விலையினை பெற்றுத் தரவும் சிறு, குறு விவசாயிகளுக்கு குறுகிய காலக் கடன் தேவைகளை பூர்த்தி செய்யும் விதமாக தானிய ஈட்டுக் கடன்களை வழங்கி வருகின்றன. இது விவசாயிகள் தங்களின்

விளை பொருட்களை வைத்து கடன் பெறுவதற்கும், அதே நேரத்தில் விவசாய விளை பொருட்களுக்கு நல்ல விலை கிடைக்கும் போது அவற்றை விற்றுப் பயனடைவதற்கும் உதவுகிறது.

2021-22-ஆம் ஆண்டில் ரூ.270.87 கோடி அளவிற்கு கடன் பெற்று 8,054 விவசாயிகள் பயனடைந்துள்ளனர். மேலும் 2022-23-ஆம் ஆண்டில் 28.02.2023 வரை 6,203 விவசாயிகளுக்கு ரூ.252.11 கோடி அளவிற்கு கடன்கள் வழங்கப்பட்டுள்ளது.

நலிவடைந்தவர்களை முன்னேற்றுவதற்கு

மேற்கொள்ளப்பட்ட நடவடிக்கைகள்

சுய உதவிக் குழுக்கடன்

2.26. சுய உதவிக் குழு இயக்கமானது ஏழை மக்களுக்கு நிதி உதவி வழங்குவதிலிருந்து, சமூக முன்னேற்றத்திற்கான இயக்கமாக வளர்ந்துள்ளது. முக்கியமாக ஊரகப் பெண்களின்

வறுமையை ஒழிக்கும் அரசின் கொள்கை முடிவுகளில் ஒரு முக்கிய பகுதியாக விளங்குகிறது. 2021-22-ஆம் ஆண்டில் ரூ.681.65 கோடி அளவிற்கு 19,296 சுய உதவிக் குழுக்கள் கடன் பெற்றுள்ளனர்.

சுய உதவி குழு கடன் வரம்பினை அதிகரிக்கும் பொருட்டு, 2020-21ஆம் ஆண்டில் ரூ.10.00 இலட்சத்திலிருந்து ரூ.12.00 இலட்சமாகவும் மற்றும் 2021-22-ஆம் ஆண்டில் ரூ.12.00 இலட்சத்திலிருந்து ரூ.20.00 இலட்சமாகவும் சுய உதவிக் குழு கடன் உச்சவரம்பு உயர்த்தப்பட்டுள்ளதன் மூலம் கடன் வரம்பு இரண்டு மடங்கு அதிகரிக்கப்பட்டுள்ளது. 2022-23-ஆம் ஆண்டில் 28.02.2023 வரை ரூ.1,505.36 கோடி அளவிற்கு 40,838 சுய உதவி குழுக்களுக்கு கடன் வழங்கப்பட்டுள்ளது.

கைம்பெண்கள் மற்றும் கணவனால் கைவிடப்பட்ட

பெண்களுக்கு வழங்கப்படும் கடன்கள்

2.27. பெண்களுக்கு அதிகாரம் அளிப்பதில் முன்னேற்றம் இருந்த போதிலும் சமூக இழிவு மற்றும் ஆணாதிக்க சமூக விதிமுறைகள் காரணமாக, கைம்பெண்கள் மற்றும் கணவனால் கைவிடப்பட்ட பெண்கள், சொத்துக்களின் உரிமையை அணுகுவதில் இன்னல்களை எதிர்கொள்கின்றனர். இதனால் அவர்கள் வறுமை மற்றும் சமூக புறந்தள்ளப்படுதலுக்கு ஆளாகின்றனர். கைம்பெண்கள் மற்றும் கணவனால் கைவிடப்பட்ட பெண்களின் சமூக பொருளாதார நலனை மேம்படுத்துதல், நிதிச்சுதந்திரம் அளித்தல் மற்றும் சுயசார்படையச் செய்தல் போன்றவற்றை கருத்தில் கொண்டு குறைந்த வட்டி விகிதத்தில் அதாவது ஆண்டிற்கு 5% வட்டி விகிதத்தில் இக்கடன் வழங்கப்படுகிறது.

2021-22-ஆம் ஆண்டில் 2,436 கைம்பெண்கள் மற்றும் கணவனால் கைவிடப்பட்ட பெண்கள் ரூ.4.36 கோடி அளவிற்கு கடன் பெற்றுள்ளனர். 2022-23-ஆம் ஆண்டில் 28.02.2023 வரை 5,366 கைம்பெண்கள் மற்றும் கணவனால் கைவிடப்பட்ட பெண்களுக்கு ரூ.10.77 கோடி கடன் வழங்கப்பட்டுள்ளது.

மாற்றுத் திறனாளிகளுக்கான கடன்

2.28. மாற்றுத்திறனாளிகளின் நிலையை மேம்படுத்தும் பொருட்டு கடன் கூட்டுறவு நிறுவனங்கள் வட்டி இல்லாக்கடன் (அதாவது உரிய காலத்தில் கடனை திருப்பி செலுத்துபவரிடம் வட்டி வசூலிப்பதில்லை) வழங்கி வருகின்றன. இது மாற்றுத்திறன் குறைபாடுகளின் விளைவுகளை குறைத்து அவர்களின் சமூக மற்றும் உளவியல் மறு வாழ்விற்கு உதவும். மேலும் அவர்களின் பொருளாதாரத் திறனை மேம்படுத்தும்.

2.29. மாற்றுத் திறனாளிகளுக்கு கடன் வழங்குவதில் சிறப்பாக செயல்பட்டதற்காக தமிழ்நாடு மாநிலத் தலைமைக் கூட்டுறவு வங்கி 'சிறந்த கடன் வழங்கும் நிறுவனம்' (Best Channelising Agency) என்ற ஒன்றிய அரசின் விருதினை 2005-06-ஆம் ஆண்டிலிருந்து ஐந்து முறை பெற்றுள்ளது.

2021-22-ஆம் ஆண்டில் 7,348 மாற்றுத் திறனாளிகள் ரூ.34.59 கோடி அளவிற்கு கடன் பெற்றுள்ளனர். 2022-23-ஆம் ஆண்டில் 28,02,2023 வரை ரூ.65.30 கோடி கடன் பெற்று 14,209 மாற்றுத் திறனாளிகள் பயனடைந்துள்ளனர். கடந்த ஆண்டை விட நடப்பாண்டில் பயனாளிகளின் எண்ணிக்கை ஏறத்தாழ இரு மடங்காக அதிகரித்துள்ளது.

பயிர்க் காப்பீடு

2.30. விவசாயிகள் சாகுபடி செய்த பயிர்களுக்கு எதிர்பாராத நிகழ்வுகளால் சேதம் ஏற்படும் போது இழப்பீட்டுத் தொகை வழங்கி, விவசாயிகளின் நிலையான வருமானத்திற்கு

வழிவகை செய்யும் வகையில் மாநிலத்தில் **பிரதம மந்திரி பயிர்க்காப்பீட்டுத் திட்டம்** (PMFBY) 2016-ஆம் ஆண்டு ரபி பருவம் முதல் செயல்படுத்தப்பட்டு வருகின்றது. இத்திட்டம் கார்ப் 2020 பருவம் முதல் திருத்தப்பட்ட பிரதம மந்திரி பயிர்க்காப்பீட்டு திட்டமாக (RPMFBY) சில திருத்தங்களுடன் கூட்டுறவு வங்கிகள் மற்றும் வணிக வங்கிகள் மூலம் செயற்படுத்தப்பட்டு வருகின்றது.

2021-22-ஆம் ஆண்டில், 3,26,007 விவசாயிகள் இத்திட்டத்தின் கீழ் கூட்டுறவுச் சங்கங்கள் வாயிலாக சேர்க்கப்பட்டு, ரூ.32.32 கோடி காப்பீட்டுக் கட்டணம் வசூலிக்கப்பட்டு தொடர்புடைய காப்பீட்டு நிறுவனங்களுக்கு செலுத்தப்பட்டுள்ளது. நடப்பு நிதியாண்டில், 28.02.2023 வரை 3,36,229 விவசாயிகள் இத்திட்டத்தின் கீழ் கூட்டுறவுச் சங்கங்கள் வாயிலாக சேர்க்கப்பட்டு, ரூ.20.60 கோடி காப்பீட்டுக்

கட்டணம் வசூலிக்கப்பட்டு தொடர்புடைய காப்பீட்டு நிறுவனங்களுக்கு செலுத்தப்பட்டுள்ளது.

2016-17-ஆம் ஆண்டு முதல் பயிர்க்காப்பீடு செய்த விவசாயிகளுள் 28.02.2023 வரை 30,59,954 விவசாயிகளுக்கு ரூ.6,117.94 கோடி மகசூல் இழப்புக்கான இழப்பீட்டுத் தொகை கூட்டுறவு நிறுவனங்கள் மூலம் வழங்கப்பட்டுள்ளது.

தொடக்க வேளாண்மைக் கூட்டுறவுக் கடன் சங்கங்களை

கணினிமயமாக்கல்

2.31. இந்திய அரசு திட்டத்தின் கீழ் தொடக்க வேளாண்மைக் கூட்டுறவுக் கடன் சங்கங்களின் கணினிமயமாக்கல் நடைமுறைப் படுத்தப்பட்டு வருகிறது. தமிழ்நாட்டில் உள்ள அனைத்து 4,453 தொடக்க வேளாண்மைக் கூட்டுறவுக் கடன் சங்கங்களையும் ஒரே கட்டமாக கணினிமயமாக்க முடிவு செய்யப்பட்டுள்ளது. இந்திய அரசும், தமிழக அரசும் நிதி ஒதுக்கீடு செய்தவுடன், இத்திட்டம் செயல்படுத்தப்படும்.

கணினிமயமாக்கலால், தொடக்க வேளாண்மைக் கூட்டுறவுக் கடன் சங்கங்களின் செயல்பாடுகள் வலுப்பெறுவதுடன், பயனுள்ள வெளிப்படைத் தன்மையான செயல்பாட்டையும், கண்காணிப்பையும் கொண்டு, பொது மக்களுக்குப் பெரிய அளவில் பயன்படும் விதமாகவும் அமையும்.

பொது நகைக் கடன் தள்ளுபடித் திட்டம் 2021

2.32. மாநில அரசு ரூ.6,000 கோடி (தோராயமாக) பொது நகைக் கடனை தள்ளுபடி செய்துள்ளது. இதுவரை ரூ.4,818.88 கோடி மதிப்பிலான நகைக்கடன்கள் தள்ளுபடி செய்யப்பட்டுள்ளன. நகைக் கடன் தள்ளுபடி கோரிக்கைக்காக கூட்டுறவு நிறுவனங்களுக்கு அரசு இதுவரை ரூ.2,215.58 கோடியை வழங்கியுள்ளது.

சுயஉதவிக் குழுக் கடன் தள்ளுபடித் திட்டம் 2021

2.33. மாநில அரசு, மகளிர் சுயஉதவி குழுக்களுக்கான கடன் தொகை ரூ.2,755.99 கோடியை (தோராயமாக) தள்ளுபடி

செய்ததன் மூலம் 1,17,617 குழுக்களில் உள்ள 15,88,309 உறுப்பினர்கள் பயனடைந்துள்ளனர். அரசு, தள்ளுபடித் தொகையில் கூட்டுறவு நிறுவனங்களுக்கு இதுவரை ரூ.1,200 கோடி வழங்கியுள்ளது.

நீண்டகால கூட்டுறவுக் கடன் அமைப்பு

2.34. நீண்டகாலக் கூட்டுறவுக் கடன் அமைப்பு, மாநில அளவில் தமிழ்நாடு கூட்டுறவு மாநில வேளாண்மை மற்றும் ஊரக வளர்ச்சி வங்கியும், வட்ட / வட்டார அளவில் 180 தொடக்கக் கூட்டுறவு வேளாண்மை மற்றும் ஊரக வளர்ச்சி வங்கிகளையும் உள்ளடக்கியதாகும்.

2.34.1. தமிழ்நாடு கூட்டுறவு மாநில வேளாண்மை மற்றும் ஊரக வளர்ச்சி வங்கி: தமிழ்நாடு கூட்டுறவு மாநில வேளாண்மை மற்றும் ஊரக வளர்ச்சி வங்கி 12.11.1929-இல் துவக்கப்பட்டு மாநிலம் முழுவதும் 21 மண்டல அலுவலகங்கள் மற்றும் 8 விரிவாக்கக் கிளைகளுடன் செயல்பட்டு வருகிறது.

28.02.2023-இல், வங்கியின் பங்கு மூலதனம் ரூ.53.28 கோடி ஆகும். மேலும் 2022-23-ஆம் ஆண்டில், 28.02.2023 வரை ரூ.196.01 கோடி அளவிற்கு வைப்புகள் சேகரிக்கப்பட்டு, ரூ.390.14 கோடி அளவிற்கு நகைக்கடன்கள் வழங்கப்பட்டுள்ளன.

28.02.2023 தேதியில் தமிழ்நாடு கூட்டுறவு மாநில வேளாண்மை மற்றும் ஊரக வளர்ச்சி வங்கியின் செயல்பாடுகள்

(ரூ.கோடியில்)

உறுப்பினர் எண்ணிக்கை	வைப்புத் தொகை நிலுவை	கடன் நிலுவை
182	201.61	924.38

2.34.2. தொடக்க கூட்டுறவு வேளாண்மை மற்றும் ஊரக வளர்ச்சி வங்கிகள்: மாநிலத்தில் 180 தொடக்க கூட்டுறவு வேளாண்மை மற்றும் ஊரக வளர்ச்சி வங்கிகள் செயல்பட்டு வருகின்றன. 28.01.1925-இல் மாநிலத்தின் முதல் தொடக்க கூட்டுறவு வேளாண்மை மற்றும் ஊரக வளர்ச்சி வங்கியாக

காஞ்சிபுரம் தொடக்க கூட்டுறவு வேளாண்மை மற்றும் ஊரக வளர்ச்சி வங்கி பதிவு செய்யப்பட்டது. இவ்வங்கிகள் தற்போது, தங்களிடம் உள்ள சொந்த நிதியிலிருந்தும், தமிழ்நாடு கூட்டுறவு மாநில வேளாண்மை மற்றும் ஊரக வளர்ச்சி வங்கியிடமிருந்து மறுநிதியுதவி பெற்றும், நகைக்கடன்களை வழங்கி வருகின்றன. இவ்வங்கிகளால் 2022-23-ஆம் ஆண்டில் 28.02.2023 வரை ரூ.1,236.33 கோடி அளவிற்கு நகைக்கடன்கள் வழங்கப்பட்டுள்ளன.

28.02.2023 தேதியில் தொடக்க கூட்டுறவு வேளாண்மை மற்றும் ஊரக வளர்ச்சி வங்கிகளின் செயல்பாடுகள்

(ரூ.கோடியில்)

உறுப்பினர் எண்ணிக்கை	பங்குத் தொகை	வைப்புத் தொகை நிலுவை	கடன் நிலுவை
14,26,519	62.96	8180	935.44

நகர கூட்டுறவு கடன் அமைப்பு

2.35. மாநிலத்தில் நகர கூட்டுறவு கடன் அமைப்பு, மாநில அளவில் தமிழ்நாடு நகர கூட்டுறவு வங்கிகளின்

இணையத்தையும், நகர் மற்றும் புறநகர் பகுதிகளில் செயல்படும் 128 கூட்டுறவு நகர வங்கிகள் மற்றும் 116 நகர கூட்டுறவு கடன் சங்கங்களையும் உள்ளடக்கியதாகும்.

2.35.1. தமிழ்நாடு நகரக் கூட்டுறவு வங்கிகளின் இணையம்:

மாநிலத்தில் நகரக் கூட்டுறவுக் கடன் இயக்கத்தின் வளர்ச்சியினை மேம்படுத்துவதை முக்கிய நோக்கமாகவும், நகர்ப்புற மக்களின் கடன் தேவைகளை நிறைவு செய்யும் பணியில் நகரக் கூட்டுறவு வங்கிகளுக்கு வழிகாட்டியாகவும், தமிழ்நாடு நகரக் கூட்டுறவு வங்கிகளின் இணையம் 1988 முதல் செயல்பட்டு வருகிறது. மேலும், தமிழ்நாடு நகரக் கூட்டுறவு வங்கிகளின் இணையம் நகரக் கூட்டுறவு வங்கிகளுக்கு நிர்வாகம், பணியாளர்களுக்கு பயிற்சியளித்தல் மற்றும் வங்கிகள் நவீன வங்கியியல் தொழில் நுட்பங்களை நடைமுறைப்படுத்துதல் போன்றவற்றில் உதவி புரிந்து வருகிறது. தமிழ்நாடு மாநில நகரக் கூட்டுறவு வங்கிகளின் இணையம்,

அனைத்து நகரக் கூட்டுறவு வங்கிகளும் இந்திய ரிசர்வ் வங்கியின் வழிகாட்டு நெறிமுறைகளை பின்பற்றி செயல்படுவதை வழிநடத்தும் அமைப்பாக திகழ்கிறது. இந்த இணையமானது நகரக் கூட்டுறவு வங்கிகளில், மைய வங்கியியல் தீர்வு முறையிலான சேவையினை நடைமுறைப்படுத்துவதை ஒருங்கிணைத்து செயல்படுத்தி வருகிறது. நகரக் கூட்டுறவு வங்கிகளிடமிருந்து பங்களிப்பாக பெறப்படும் தொகையை கொண்டு நகரக் கூட்டுறவு வங்கிகளின் வளர்ச்சி நிதி ஏற்படுத்தப்பட்டு, இந்நிதியை இணையம் பராமரித்து வருகிறது. இந்நிதியின் மூலம் நலிவுற்ற நகரக் கூட்டுறவு வங்கிகள், போதுமான நிதி மூலதனத்தை பேணுவதற்கு நகரக் கூட்டுறவு வங்கிகளின் இணையம் உதவுகிறது.

2.35.2. நகரக் கூட்டுறவு வங்கிகள்: நகரக் கூட்டுறவு வங்கிகள், நகர் மற்றும் புறநகர் பகுதிகளில் வசிக்கும் மக்களுக்கு வங்கிச்

சேவைகள் மற்றும் கடன் வசதிகளை அளித்து வருகின்றன. மாநிலத்தில் தற்போது 128 நகரக் கூட்டுறவு வங்கிகள் செயல்பட்டு வருகின்றன. காஞ்சிபுரம் மாவட்டத்தில் செயல்பட்டு வரும் பெரிய காஞ்சிபுரம் நகரக் கூட்டுறவு வங்கி 08.10.1904-இல் பதிவு செய்யப்பட்ட முதல் நகரக் கூட்டுறவு வங்கியாகும்.

இவ்வங்கிகள், பொது மக்களிடமிருந்து வைப்புகளைப் பெற்று வீடு கட்டுதல், வணிகம் மற்றும் உறுப்பினர்களின் அவசர மற்றும் சொந்த தேவைகளுக்காக நகைக் கடன் உள்ளிட்ட இதர பண்ணை சாரா காரியங்களுக்காக கடன் வசதிகளை அளித்து வருகின்றன.

வாடிக்கையாளர்களுக்கு நவீன வங்கியியல் சேவையினை அளிப்பதற்காக நகரக் கூட்டுறவு வங்கிகளில், மைய வங்கியியல் தீர்வு முறையிலான சேவைகள் நடைமுறைப்படுத்தப்பட்டுள்ளது.

இவ்வங்கிகளால் 2021-22-ஆம் ஆண்டில் 5,71,400

உறுப்பினர்களுக்கு ரூ.7,258.44 கோடி கடன்

வழங்கப்பட்டுள்ளது. 2022-23-ஆம் ஆண்டில் 28.02.2023 வரை

7,06,127 உறுப்பினர்களுக்கு ரூ.6,258.95 கோடி கடன்

வழங்கப்பட்டுள்ளது. இக்கடன், 14,855 சிறுவணிகர்களுக்கு

வழங்கப்பட்ட ரூ.40.13 கோடியையும் உள்ளடக்கியதாகும். இதன்

மூலம், அதிக வட்டியில் கடன் வழங்கும் தனியாரிடமிருந்து பல

சிறுவணிகர்கள் கடன் பெறுவது தவிர்க்கப்பட்டுள்ளது.

நகரக் கூட்டுறவு வங்கிகளின் செயல்பாடுகள்

(ரூ.கோடியில்)

நிதி ஆண்டு	உறுப்பினர்கள்	பங்கு மூலதனம்	வைப்புகள் நிலுவை	கடன் நிலுவை
2022-23 (28.02.2023 வரை)	20,50,797	326.24	6,994.92	4,453.22

2.36. நகரக் கூட்டுறவுக் கடன் சங்கங்கள்: தமிழ்நாட்டில்

துரிதமான நகரமயமாக்கலால், நகர்ப்புறங்களில் செயல்பட்டு

வந்த சில தொடக்க வேளாண்மைக் கூட்டுறவுக் கடன்

சங்கங்கள், வேளாண் சார்ந்த கடன்களின் மூலம் பெறப்படும் வருவாய் குறைவை எதிர்கொள்வதால், நகரக் கூட்டுறவுக் கடன் சங்கங்களாக மாற்றம் செய்யப்பட்டு தொடர்ந்து அப்பகுதியில் வசிக்கும் உறுப்பினர்களுக்கு கடன் வழங்கி வருகின்றன. நகர் மற்றும் புறநகர் பகுதிகளில் 116 நகரக் கூட்டுறவுக் கடன் சங்கங்கள் செயல்பட்டு வருகின்றன. தூத்துக்குடி மாவட்டத்தில் செயல்பட்டுவரும் குலசேகரப்பட்டினம் நகரக் கூட்டுறவுக் கடன் சங்கம் 05.02.1922-இல் பதிவு செய்யப்பட்ட முதல் நகரக் கூட்டுறவுக் கடன் சங்கமாகும்.

இச்சங்கங்கள், பொது மக்களிடமிருந்து வைப்புகளைப் பெற்று, சிறு வணிகர்கள், கைவினைக் கலைஞர்கள் மற்றும் நடுத்தர வருவாய் பிரிவினருக்கு, வீட்டுவசதிக் கடன், வணிகக்கடன் மற்றும் இதர பண்ணைசாராக் கடன்களை வழங்கி வருகின்றன.

இச்சங்கங்களால் 2021-22ஆம் ஆண்டில் 1,44,629

உறுப்பினர்களுக்கு ரூ.1,163.13 கோடி கடன்

வழங்கப்பட்டுள்ளது. 2022-23ஆம் ஆண்டில் 28.02.2023 வரை

2,23,553 உறுப்பினர்களுக்கு ரூ.1,648.74 கோடி கடன்

வழங்கப்பட்டுள்ளது. மேலும், நகரக் கூட்டுறவுக் கடன்

சங்கங்களால் நகர்புறத்திலுள்ள சிறு வணிகர்களுக்கு

ரூ.6.29 கோடி கடன் வழங்கப்பட்டுள்ளது. 51 நகரக் கூட்டுறவுக்

கடன் சங்கங்கள் பயிர் கடன் வழங்கி வருகின்றன.

நகரக் கூட்டுறவுக் கடன் சங்கங்களின் செயல்பாடுகள்

(ரூ.கோடியில்)

நிதி ஆண்டு	உறுப்பினர்கள்	பங்கு மூலதனம்	வைப்புகள் நிலுவை	கடன் நிலுவை
2022-23 (28.02.2023 வரை)	5,01,853	44.98	1,637.03	1,438.36

2.37. பணியாளர் கூட்டுறவுக் கடன் மற்றும் சிக்கன நாணயச்

சங்கங்கள்: தமிழ்நாட்டில் 1,715 பணியாளர் கூட்டுறவுச் சிக்கன

மற்றும் கடன் சங்கங்கள் மாநில மற்றும் மத்திய அரசுப்

பணியாளர்கள், அரசு சார்ந்த மற்றும் தனியார் நிறுவனங்களின் பணியாளர்கள் பயன் பெறும் வகையில் செயல்பட்டு வருகின்றன. அவற்றின் முதன்மை நோக்கங்கள் பணியாளர்களிடையே சேமிப்புப் பழக்கத்தை உருவாக்குவதும் நியாயமான வட்டி விகிதத்தில் அவர்களுக்கு கடன்கள் வழங்குவதும் ஆகும். இச்சங்கங்கள் 28.02.2023 அன்றுள்ளபடி ரூ.1,923.82 கோடி உறுப்பினர் பங்குத்தொகை மற்றும் ரூ.14,248.30 கோடி நடைமுறை மூலதனத்துடனும் செயல்பட்டு வருகின்றன. இச்சங்கங்களால் 2022-23-ஆம் ஆண்டில் 28.02.2023 வரை ரூ.10,583.76 கோடி அளவிற்கு 2,16,352 உறுப்பினர்களுக்கு கடன்கள் வழங்கப்பட்டுள்ளன. இச்சங்கங்களில் முழுமையான கனிணிமயமாக்கல் (End-to-end computerization) முன்னோட்ட செயலாக்கம் முடிக்கப்பட்டுள்ளது. இது விரைவில் நடைமுறைப்படுத்தப்படும்.

பணியாளர் கூட்டுறவு சிக்கன நாய்ச் சங்கங்களின்

செயல்பாடுகள்

(ரூ. கோடியில்)

நிதி ஆண்டு	உறுப்பினர்கள்	வைப்புத் தொகை	கடன் நிலுவை
2022-23 (28.02.2023 வரை)	10,21,216	5,56124	16,277.54

இயல் - 3

கூட்டுறவு விற்பனைச் சங்கங்கள்

முன்னுரை

3.1. தமிழ்நாட்டில் கூட்டுறவு விற்பனைச் சங்கங்களின் அமைப்பு இரண்டடுக்கு அமைப்பாக உள்ளது. தமிழ்நாடு கூட்டுறவு விற்பனை இணையம் மாநில அளவிலான தலைமை சங்கமாகச் செயல்பட்டு வருகிறது. 113 வேளாண்மை உற்பத்தியாளர்கள் கூட்டுறவு விற்பனைச் சங்கங்கள் வட்ட அளவில் செயல்பட்டு வருகின்றன. தஞ்சாவூர் கூட்டுறவு விற்பனை இணையம் தஞ்சாவூர், திருவாரூர், நாகப்பட்டினம் மற்றும் மயிலாடுதுறை ஆகிய டெல்டா மாவட்டங்களிலுள்ள வேளாண்மை உற்பத்தியாளர்கள் கூட்டுறவு விற்பனைச் சங்கங்களுக்கு மண்டல அளவிலான இணையமாக செயல்பட்டு வருகிறது. நீலகிரி கூட்டுறவு விற்பனைச் சங்கம்

நீலகிரி மாவட்ட விவசாயிகளின் தேவையை பூர்த்தி செய்வதோடு இதர சேவைகளையும் வழங்கி வருகிறது.

தமிழ்நாடு கூட்டுறவு விற்பனை இணையம் (TANFED)

3.2. 1959-ல் துவக்கப்பட்டு, தமிழ்நாடு முழுவதும் செயல் எல்லையாக கொண்ட, தமிழ்நாடு கூட்டுறவு விற்பனை இணையம், 18 மண்டல அலுவலகங்களுடன் செயல்பட்டு வருகிறது. உரம் மற்றும் இதர இடுபொருட்களின் விநியோகத்தினை, வேளாண்மை உற்பத்தியாளர்கள் கூட்டுறவு விற்பனைச் சங்கங்கள் மற்றும் தொடக்க வேளாண்மைக் கூட்டுறவுக் கடன் சங்கங்கள் மூலமாக தமிழ்நாடு கூட்டுறவு விற்பனை இணையம் மேற்கொண்டு வருகிறது.

3.3. **உரங்கள்:** கலப்பு உர அலகு 1971ஆம் ஆண்டு திருவாரூர் மாவட்டம், மன்னார்குடி அருகிலுள்ள பாமணியில் நிறுவப்பட்டது. இதில் குருணை வடிவிலான கலப்பு உரங்கள்

தயாரிக்கப்பட்டு "பாமணி" என்ற வர்த்தக பெயரில் விற்பனை செய்யப்பட்டு வருகிறது. சராசரியாக நாள் ஒன்றுக்கு 150 மெடன் கலப்பு உரம் தயாரிக்கப்படுகிறது. தமிழ்நாடு கூட்டுறவு விற்பனை இணையத்தின் கலப்பு உர அலகுகள் மதுரை, வேலூர், திருச்சி மற்றும் திண்டுக்கல் மாவட்டங்களில் அமைந்துள்ளன. பாமணி உட்பட இத்தயாரிப்பு அலகுகளின் ஒட்டுமொத்த ஆண்டு உற்பத்தி 4,62,100 மெடன் மற்றும் புரள் வணிகம் ரூ.943.96 கோடி ஆகும்.

3.4. பயிர்களில் ஏற்படும் நுண்ணுரட்டச்சத்து குறைபாடுகளை களைந்து உற்பத்தித்திறனை அதிகரிக்க, 2021-ஆம் ஆண்டில் திண்டுக்கல் மாவட்டம், எரியோடில் புதிய உரக் கலவை ஆலை ஏற்படுத்தப்பட்டுள்ளது. இவைகளில் தயாரிக்கப்படும் கலவை உரம் 'பாமணி' என்ற பெயரிலேயே விற்பனை செய்யப்பட்டு வருகிறது. தற்போது, உர விற்பனையில் கூட்டுறவின் பங்கு 25% ஆகும்.

3.5. தமிழ்நாடு கூட்டுறவு விற்பனை இணையம் உர விநியோகம் மற்றும் விற்பனையை 2% விளிம்புத் தொகையில் மட்டுமே மேற்கொண்டு வருகிறது. குறைந்த அளவு இலாபம் இருந்த போதிலும் விவசாயிகள் பாதிக்கப்படுவதை தவிர்க்கவும் உர விற்பனை சந்தையில் விவசாயிகளுக்கு சாதகமான சூழ்நிலையை உறுதிபடுத்தவும் தமிழ்நாடு கூட்டுறவு விற்பனை இணையம் உர விற்பனையில் ஈடுபட்டு வருகிறது.

(மெடன்னில்)

(ரூகோடியில்)

வருடம்	பூரியா	டிஏபி	எம்ஓபி	காம்பளக்ஸ்	மற்றவை	மொத்த மதிப்பு
2017-18	110801	70805	47251	76548	26652	442.60
2018-19	114403	78692	54536	86778	23131	583.72
2019-20	139708	68756	45518	88445	21812	558.00
2020-21	145739	82299	53471	106738	35122	648.32
2021-22	128415	70824	51125	161027	25371	821.59
2022-23 (28.02.2023 வரை)	169805	100364	39521	130761	21649	943.96

3.6. வேப்பந்தூள், வேப்பம்பிண்ணாக்கு, நுண்ணூட்டச்சத்து கலவைகள், உயிரி பூச்சிக்கொல்லிகள் மற்றும் உயிரி உரங்கள்

ஆகியவை உற்பத்தி செய்து விற்பனையும் மேற்கொண்டு வருகிறது. இவற்றை தவிர தொழுஉரத்தினை பெரு நகர சென்னை மாநகராட்சியிடமிருந்தும், மண்புழு தொழு உரத்தினை கூட்டுறவு சர்க்கரை ஆலைகளிடமிருந்தும் கொள்முதல் செய்து, விவசாயிகளுக்கு இணையம் விநியோகம் செய்து வருகிறது. பயிர்களுக்குத் தேவையான நுண்ணூட்டச் சத்துக்களை திண்டுக்கல் மாவட்டத்தில் எரியோட்டில் தயாரிக்க நடவடிக்கை மேற்கொள்ளப்பட்டு வருகிறது. அதன் விவரம் பின்வருமாறு :-

நுண்ணூட்டச் சத்துக் கலவை	பயிர்களின் பெயர்
பாமினி மேக்ஸ் - கோகோமின்	தேங்காய்
பாமினி மேக்ஸ் - வெஜ்மின்	காய்கறி
பாமினி மேக்ஸ் - ரெல்மின்	ரெல்
பாமினி மேக்ஸ் - சுகர்மின்	கரும்பு
பாமினி மேக்ஸ் - பனானாமின்	வாழை

3.7. **சந்தைப்படுத்துதல்:-** தமிழ்நாடு கூட்டுறவு விற்பனை இணையம், அரசின் விவசாய விளைபொருட்களுக்கான

ஆதார விலை திட்டத்தில் தேசிய வேளாண்மைக் கூட்டுறவு விற்பனை இணையத்தின் முகவராக தமிழ்நாட்டில் செயல்பட்டு வருகிறது. 2022-23-ஆம் ஆண்டில், ஆதார விலை திட்டத்தின் கீழ் அரவைக் கொப்பரை 1,083 மெ.டன் மதிப்பு ரூ.12.04 கோடிக்கு கொள்முதல் செய்யப்பட்டுள்ளது.

3.8. வேளாண் விளைபொருட்கள் தேர்ந்தெடுக்கப்பட்ட வேளாண்மை உற்பத்தியாளர்கள் கூட்டுறவு விற்பனைச் சங்கங்களுடன் கூட்டு முயற்சி மூலம் இணைந்து விற்பனை செய்யப்பட்டு வருகிறது. போளூர் மற்றும் செஞ்சி வேளாண்மை உற்பத்தியாளர்கள் கூட்டுறவு விற்பனை சங்கங்களிலிருந்து நெல், திருமயம் வேளாண்மை உற்பத்தியாளர்கள் கூட்டுறவு விற்பனைச் சங்கத்திடமிருந்து கருப்பு கவுனி, பழனி வேளாண்மை உற்பத்தியாளர்கள் கூட்டுறவு விற்பனைச் சங்கத்திடமிருந்து கருப்பு உளுந்து, பவாணி வேளாண்மை உற்பத்தியாளர்கள் கூட்டுறவு

விற்பனைச் சங்கத்திலிருந்து மதூர் பருப்பு, உடுமலைப்பேட்டை மற்றும் சத்தியமங்கலம் வேளாண்மை உற்பத்தியாளர்கள் கூட்டுறவு விற்பனைச் சங்கங்களிலிருந்து கொள்ளு, உடுமலைப்பேட்டை மற்றும் தாராபுரம் வேளாண்மை உற்பத்தியாளர்கள் கூட்டுறவு விற்பனைச் சங்கங்களிலிருந்து பச்சை பயறு ஆகியவை நாளது தேதிவரை ரூ.80.00 இலட்சம் மதிப்பிலான வேளாண் விளைபொருட்கள் கொள்முதல் செய்யப்பட்டுள்ளன.

3.9. உரிமம் / சான்றிதழ் : இவ்விணையம் மூலம் ஏற்றுமதி / இறக்குமதி வாய்ப்பினை பயன்படுத்தும் நோக்கில் IEC, ISO 2015, APEDA, Spices Board சான்றிதழ்கள் பெறப்பட்டுள்ளன. கருப்பு கவுணி அரிசி விநியோகம் செய்வதற்கு FSSAI தரச்சான்றிதழும் பெறப்பட்டுள்ளது.

3.10. கிடங்குகள் : சென்னையில் 3,460 மெட்ரிக் டன் கொள்ளளவு கொண்ட இரண்டு குளிர்பதனக் கிடங்குகள்

மற்றும் 36,140 மெட்ரிக் டன் கொள்ளளவு கொண்ட 45 கிடங்குகளும் இவ்விணையத்திற்கு சொந்தமாக உள்ளன. தற்போதைய நிதி ஆண்டில் இந்த 45 கிடங்குகளின் பயன்பாடு 51%ஆகும். பேசுபிபிரிட்ஜ் மற்றும் கோயம்பேட்டில் அமைந்துள்ள குளிர்பதன கிடங்குகளின் பயன்பாடு முறையே 48% மற்றும் 22% ஆகும்.


3.11 இதர செயல்பாடுகள் : 8 பெட்ரோல் மற்றும் டீசல் விற்பனை அலகுகள், இந்திய எண்ணெய் கழகத்துடன் இணைந்து இவ்விணையம் நடத்தி வருகிறது. அனைத்து மையங்களும் இலாபத்தில் இயங்கி வருகின்றன.

3.12 புதிய முயற்சிகள்: புதிய முயற்சியாக கூட்டுறவு சங்கங்களின் அனைத்து தயாரிப்புகளையும் விற்பனை செய்வதற்கு மாநில அளவிலான பொதுவான கைபேசி செயலி (Mobile App) உருவாக்கிட இணையம் நடவடிக்கை

மேற்கொண்டு வருகிறது. இவ்விணையம் இ-காமர்ஸ் வலைத்தளம் ஒன்றினை உருவாக்கிட திட்டமிட்டுள்ளது.

கடந்த 5 ஆண்டுகளில் இணையத்தின் புரள் வணிகம்

கீழ்க்கண்டவாறு:-



3.13. நடப்பு ஆண்டில் உர வணிகத்தில் கூட்டுறவு சங்கங்களின் பங்கினை உயர்த்த நடவடிக்கை மேற்கொள்ளப்படுவதுடன், விதை விற்பனை, உர விற்பனை ஆகியவற்றினை கணிசமாக உயர்த்த நடவடிக்கை மேற்கொள்ளப்பட்டு வருகிறது. கடந்த

3 வருடங்களாக தமிழ்நாடு கூட்டுறவு விற்பனை இணையம் தொடர்ந்து நிகர இலாபத்தில் இயங்கி வருகிறது.

தஞ்சாவூர் கூட்டுறவு விற்பனை இணையம் (TCMF)

3.14. தஞ்சாவூர் கூட்டுறவு விற்பனை இணையம் 1941-இல் ஆரம்பிக்கப்பட்டு தஞ்சாவூர், திருவாரூர், மயிலாடுதுறை மற்றும் நாகப்பட்டினம் மாவட்டங்களில் உள்ள 7 வேளாண்மை உற்பத்தியாளர் கூட்டுறவு விற்பனை சங்கங்களின் இணையமாக செயல்பட்டு வருகிறது. உரம் மற்றும் வேளாண் இடுபொருள் விற்பனையை முதன்மை நோக்குடன் செய்துவரும் இவ்விணையம், உறுப்பினர்களுக்கு நகைக்கடனும் வழங்கி வருகிறது.

3.15. குறுவை தொகுப்புத் திட்டம் : நடப்பு நிதியாண்டில் மேட்டூர் அணையிலிருந்து வழக்கமாக திறக்கப்படும் ஜூன் 12-ம் தேதிக்கு முன்னரே தண்ணீர் திறந்துவிடப்பட்டது. விவசாயிகள் குறுவை சாகுபடிக்கென விவசாய நிலத்தினை

தயார் செய்திட ஏதுவாக 24.5.2022 அன்று தண்ணீர் திறந்துவிடப்பட்டது. சென்ற ஆண்டைப் போலவே இவ்வாண்டும் குறுவை தொகுப்புத் திட்டம் கூட்டுறவுகள் மூலம் நடைமுறைப்படுத்திட மாண்புமிகு முதலமைச்சர் அவர்களால் அறிவிக்கப்பட்டது. இக்குறுவைத் தொகுப்புத் திட்டத்தின் கீழ் 8,515.31 மெடன் யூரியா, 9,466.02 மெடன் டிஏபி, 4,728.14 மெடன் எம்ஓபி, 2,02,386 விவசாயிகளுக்கு விநியோகம் செய்யப்பட்டது.


(மெடன்)

மாவட்டம்	யூரியா	டிஏபி	எம்ஓபி	மொத்தம்
கடலூர்	764.24	849.86	424.26	2038.36
திருச்சி	256.54	285.05	142.53	684.12
தஞ்சாவூர்	2611.88	2903.39	1450.18	6965.44
திருவாரூர்	2217.26	2464.67	1231.40	5913.34
நாகப்பட்டினம்	273.09	304.15	151.41	728.65
அரியலூர்	134.99	150.12	74.92	360.03
மயிலாடுதுறை	2257.31	2508.78	1253.45	6019.54
மொத்தம்	8515.31	9466.02	4728.15	22709.48

3.16. தஞ்சாவூர் கூட்டுறவு விற்பனை இணையத்திற்குச் சொந்தமாக 6,600 மெட்ரிக் டன் கொள்ளளவு கொண்ட 11 கிடங்குகள் உள்ளன. 2022-23-ஆம் ஆண்டில் (28.02.2023 வரை) இக்கிடங்குகளின் பயன்பாடு 23% ஆகும்.

கடந்த 5 ஆண்டுகளில் இணையத்தின் புரள் வணிகம்

கீழ்க்கண்டவாறு:-



3.17. நீலகிரி கூட்டுறவு விற்பனைச் சங்கம் (NCMS): நீலகிரி மாவட்டம் மற்றும் கோயம்புத்தூர் மாவட்டத்தில் மேட்டுப்பாளையம் நகராட்சிக்கு உட்பட்ட பகுதியை செயல் எல்லையாகக் கொண்டு நீலகிரி கூட்டுறவு விற்பனைச் சங்கம்

1935 முதல் இயங்கி வருகிறது. உதகமண்டலத்தில் இச்சங்கத்தின் தலைமை அலுவலகம் உள்ளது. இச்சங்கம் 17 சில்லறை விற்பனை நிலையங்களையும் நடத்தி வருகிறது. விவசாயிகளுக்கு வேளாண் இடுபொருட்களை வழங்குவதும், அவர்களால் விளைவிக்கப்படும் விளைபொருட்களை ஆதாய விலைக்கு விற்பனை செய்வதும், இச்சங்கத்தின் முதன்மை நோக்கங்கள் ஆகும்.

3.18. உரம்: நீலகிரி மாவட்டத்தின் மொத்த உரத் தேவையில் நீலகிரி கூட்டுறவு விற்பனைச் சங்கம் 60% பூர்த்தி செய்கிறது. நீலகிரியில் விளையும் பயிர்களின் தேவைகளுக்கேற்ப உரக்கலவை தயாரிக்கும் மையம் நாளொன்றுக்கு 200 மெடன் கலவை திறனுடன் கூடிய இரண்டு உரக்கலவை இயந்திரங்களுடன் இயங்கி வருகிறது. இவை 17 நேரடி விற்பனை நிலையம், 74 தொடக்க கூட்டுறவு சங்கங்கள்

மற்றும் 3 பெரும் பலநோக்கு கூட்டுறவுச் சங்கங்கள் மூலம் விநியோகம் செய்யப்படுகிறது.

3.19. விற்பனை: உருளைக்கிழங்கு, மலை காய்கறிகள் மற்றும் பூண்டு ஆகிய விவசாய விளைபொருட்கள் தினசரி ஏலம் மூலம் மேட்டுப்பாளையத்தில் உள்ள ஏல மையத்தில் விற்பனை செய்யப்படுகிறது. இது தவிர உதகை நகராட்சி சந்தையில், காய்கறி ஏல மையம் ஒன்று செயல்பட்டு வருகிறது.

3.20. கிடங்குகள்: விவசாய இடுபொருட்கள் மற்றும் விவசாய விளைபொருட்களை சேமித்து வைப்பதற்காக மொத்தம் 14,575 மெட்ரிக் டன்கள் கொள்ளளவு கொண்ட 16 கிடங்குகள் இச்சங்கத்திற்கு உள்ளன. 28.02.2023 முடிய இக்கிடங்குகளின் பயன்பாடு 80% ஆகும்.

3.21. இதர செயல்பாடுகள் : இண்டேன் எரிவாயு (Indane LPG) விநியோகத்திற்கான உரிமம் பெறப்பட்டு, மலை பகுதிகளில்

உள்ள 11,090 நுகர்வோர் பயனடையும் வகையில் செயல்பட்டு வருகிறது.

3.22. மேலும் கோத்தகிரி மற்றும் உதகமண்டலத்தில் இச்சங்கத்திற்கு திருமண மண்டபங்களும் உள்ளன.

இத்திருமணமண்டபங்கள் மூலம் 2022-23 (28.02.2023 முடிய)

இச்சங்கம் 3.86 இலட்சம் வருவாய் ஈட்டி உள்ளது. மேலும்

விவசாயிகளின் விளைபொருட்களை குறைந்த கட்டணத்தில்

எடையிட ஏதுவாக 60 மெட்ரிக் டன் திறன் கொண்ட

கணிணிமயமாக்கப்பட்ட எடை மேடை உதகையின்

மையப்பகுதியான சேரிங்கிராஸில் செயல்பட்டு வருகிறது. சங்க

தலைமையக வளாகத்திலுள்ள 2 ஏக்கர் நிலம் 2017-18-ல்

ரூ.2.00 கோடி செலவில் புனரமைக்கப்பட்டு சுற்றுலா

பயணிகளின் வாகனம் நிறுத்துமிடமாக பயன்படுத்தப்பட்டு

வருகிறது. 2022-23 (28.02.2023 முடிய) வாகன நிறுத்துமிடம்

மூலம் ரூ.40.09 இலட்சம் வருவாய் ஈட்டி உள்ளது. கடந்த

5 ஆண்டுகளில் சங்கத்தின் புரள் வணிகம் கீழ்க்கண்டவாறு:-



வேளாண்மை உற்பத்தியாளர்கள் கூட்டுறவு விற்பனைச்

சங்கங்கள்

3.23. வேளாண் விளைபொருள், உரம் மற்றும் இதர வேளாண்

இடுபொருட்கள் விற்பனை ஆகியவற்றை முதன்மை

நோக்கங்களாகக் கொண்டு 113 வேளாண்மை

உற்பத்தியாளர்கள் கூட்டுறவு விற்பனைச் சங்கங்கள்,


செயல்பட்டு வருகின்றன. 1928ஆம் ஆண்டில்

கள்ளக்குறிச்சியில் முதல் வேளாண்மை உற்பத்தியாளர்கள்
 கூட்டுறவு விற்பனைச் சங்கம் அமைக்கப்பட்டது.
 விளைபொருட்களின் மீது தானிய ஈட்டுக் கடன் வழங்குதல்,
 வேளாண் விளைபொருட்களைப் பதப்படுத்தி, மதிப்பு
 கூட்டுதல், விவசாயிகளின் அவசரத் தேவைகளுக்காக
 வேளாண் விளைபொருட்களை மிகக் குறைந்த விலைக்கு
 விற்பனை செய்வதை தவிர்ப்பதை வேளாண்மை
 உற்பத்தியாளர்கள் கூட்டுறவு விற்பனைச் சங்கங்கள் உறுதி
 செய்வதுடன் விவசாயிகளின் கடன் தேவைகளையும் பூர்த்தி
 செய்கின்றன. வேளாண் உற்பத்தியாளர்கள் கூட்டுறவு
 விற்பனைச் சங்கங்கள் 12 பெட்ரோல் மற்றும் டீசல் விற்பனை
 நிலையங்கள், 106 கூட்டுறவு மருந்தகங்கள் மற்றும் 2,581
 பொதுவிநியோகத் திட்ட நியாயவிலைக் கடை நடத்தி
 வருகின்றன. சில சங்கங்கள் குடிமைப்பொருட்களின் நகர்வு

பணியை மேற்கொள்ளும் முதன்மைச் சங்கங்களாகவும் செயல்பட்டு வருகின்றன.

3.23.1 பயிற்சி: விற்பனை, பதப்படுத்துதல் மற்றும் சேமித்தல் ஆகியவற்றில் தரக் கட்டுப்பாடு உறுதி செய்தல் மற்றும் தர மேலாண்மை ஆகியவற்றிற்கான ISO தரச் சான்றிதழ் பெறுவது குறித்து அனைத்து வேளாண்மை உற்பத்தியாளர்கள் கூட்டுறவு விற்பனைச் சங்கங்களுக்கும் பயிற்சி அளிக்கப்பட்டன. இந்திய தர நிர்ணய பணியக வல்லுநரைக் கொண்டு 113 வேளாண் உற்பத்தியாளர்கள் கூட்டுறவு விற்பனைச் சங்கங்களுக்கு பிரத்யேக பயிற்சி அளிக்கப்பட்டது. இப்பயிற்சியில் ISO தரச் சான்றிதழ், தர நிர்ணயம் செய்தல் தொடர்பாக எடுத்துரைக்கப்பட்டது. வேளாண்மை உற்பத்தியாளர்கள் கூட்டுறவு விற்பனைச் சங்கங்களில் ஈரோடு வேளாண்மை உற்பத்தியாளர்கள் கூட்டுறவு விற்பனைச் சங்கம் முதன் முதலில் ISO தரச் சான்றிதழ்

பெற்றுள்ளது. 7 வேளாண்மை உற்பத்தியாளர்கள் கூட்டுறவு விற்பனைச் சங்கங்கள் FSSAI சான்றிதழ் பெற்றுள்ளன. அனைத்து வேளாண்மை உற்பத்தியாளர்கள் கூட்டுறவு விற்பனைச் சங்கங்களுக்கும் ISO மற்றும் FSSAI தரச் சான்றிதழ் பெற நடவடிக்கைகள் மேற்கொள்ளப்பட்டு வருகின்றன. கடந்த 5 ஆண்டுகளில் அனைத்து வேளாண்மை உற்பத்தியாளர்கள் கூட்டுறவு விற்பனைச் சங்கங்களின் புரள் வணிகம் கீழ்க்கண்டவாறு:-



வேளாண்மை உற்பத்தியாளர்கள் கூட்டுறவு விற்பனைச்

சங்கங்களின் செயல்பாடுகள்

3.24. வேளாண் விளைபொருள் விற்பனை: வேளாண்மை உற்பத்தியாளர்கள் கூட்டுறவு விற்பனைச் சங்கங்கள் விவசாய உறுப்பினர்களின் வேளாண் விளை பொருட்களை இலாபகரமான விலைக்கு விற்பனை செய்ய ஏதுவாக ஏல விற்பனைக் களங்கள், உலர்களங்கள் மற்றும் கிடங்குகள் ஆகிய உட்கட்டமைப்பு வசதிகளை ஏற்படுத்தி தருகின்றன. பெருந்துறை, ஈரோடு, திருச்செங்கோடு, ராசிபுரம், அவிநாசி, சேலம் மற்றும் ஆத்தூர் வேளாண்மை உற்பத்தியாளர்கள் கூட்டுறவு விற்பனைச் சங்கங்களில் மின்னணு வர்த்தகம் வசதி ஏற்படுத்தப்பட்டுள்ளது. 2021-22-ஆம் ஆண்டில் கூட்டுறவு விற்பனைச் சங்கங்கள் ரூ.938.75 கோடி அளவிற்கு வேளாண் விளைபொருட்களை விற்பனை செய்துள்ளன. 2022-23-ஆம் ஆண்டில் (28.02.2023 வரை) ரூ.855.06 கோடி

மதிப்பிலான வேளாண் விளைபொருட்கள் விற்பனை செய்யப்பட்டுள்ளன.

3.24.1. விற்பனையுடன் இணைந்த கடன் திட்டம்: தொடக்க வேளாண்மை கூட்டுறவுக் கடன் சங்கங்களின் கடன் பெற்ற உறுப்பினர்கள் கூட்டுறவு விற்பனைச் சங்கங்களில் உறுப்பினர்களாக சேர்க்கப்படுகின்றனர். இதனால், தொடக்க வேளாண்மை கூட்டுறவுக் கடன் சங்கங்களின் கடன் தொகை வசூல் செய்யப்படுவதோடு, உறுப்பினர்களின் விளைபொருட்களை ஆதாய விலைக்கு விற்பனை செய்வதற்கும் இச்சங்கங்கள் பெரிதும் உதவுகின்றன. 2021-22-ஆம் ஆண்டில் கூட்டுறவு விற்பனைச் சங்கங்கள் மூலம் ரூ.3.70 கோடி அளவிற்கு கடன் வசூலிக்கப்பட்டுள்ளது. 2022-23-ஆம் ஆண்டில் (28.02.2023 வரை) கூட்டுறவு விற்பனைச் சங்கங்கள் மூலம் ரூ.4.07 கோடி அளவிற்கு கடன் வசூலிக்கப்பட்டுள்ளது.

3.24.2 விற்பனையுடன் இணைந்த நுகர்வோர் கூட்டுறவு:

விவசாயிகளின் விளைபொருட்கள் கொள்முதல் செய்யப்பட்டு, பதப்படுத்தி, மதிப்புக் கூட்டப்பட்டு, கூட்டுறவு மொத்த விற்பனைப் பண்டகசாலைகளுக்கு வேளாண்மை உற்பத்தியாளர்கள் கூட்டுறவு விற்பனைச் சங்கங்கள், விற்பனை செய்கின்றன. இதனால் தரமான பொருட்கள் நியாயமான விலையில் பண்டகசாலைகளால் விற்பனை செய்யப்படுவதோடு விவசாயிகளுக்கு ஆதாய விலை கிடைக்கவும் வாய்ப்பாக அமைகிறது. உணவுப் பொருட்களான கடலெண்ணெய், தேங்காய் எண்ணெய், நல்லெண்ணெய், மஞ்சள் மற்றும் மசாலா தூள் ஆகியவை தயாரிக்கப்பட்டு பதப்படுத்தி சுகாதார முறையில் கலப்படமின்றி பொட்டலமிடப்படுகிறது. இதனால் இப்பொருட்கள் தரம் உறுதி செய்யப்பட்டு ஆதாய விலையில் நுகர்வோருக்கு கிடைக்கிறது. 2021-22-ஆம் ஆண்டில் வேளாண்மை

உற்பத்தியாளர்கள் கூட்டுறவு விற்பனைச் சங்கங்கள் நுகர்வோர் கூட்டுறவுடன் இணைந்து ரூ.81.44 கோடி மதிப்பிலான மதிப்புக் கூட்டப்பட்ட வேளாண் விளைபொருட்களை விற்பனை செய்துள்ளன. 2022-23-ஆம் ஆண்டில் (28.02.2023 வரை) ரூ.88.53 கோடி மதிப்பிலான மதிப்புக் கூட்டப்பட்ட வேளாண் விளைபொருட்கள் விற்பனை செய்யப்பட்டுள்ளன.

3.24.3. தானிய ஈட்டுக் கடன் வழங்குதல்: விவசாயிகள் தங்களின் வேளாண் விளைபொருட்களை மிகக் குறைந்த விலைக்கு விற்பனை செய்வதிலிருந்து பாதுகாத்திட, விவசாயிகளின் விளை பொருட்களின் சந்தை மதிப்பில் 60 முதல் 80 சதவிகிதம் வரை வேளாண்மை உற்பத்தியாளர்கள் கூட்டுறவு விற்பனைச் சங்கங்கள் தானிய ஈட்டுக்கடன் வழங்கி வருகின்றன. இத்திட்டத்தின் மூலம், விவசாயிகளின் பணத்தேவை உடன் பூர்த்தி செய்யப்படுவதோடு, வேளாண்

விளைபொருட்கள் கூட்டுறவு விற்பனைச் சங்கக் கிடங்குகளில் பாதுகாப்பாக வைக்கப்பட்டு, அவற்றிற்கு நல்ல விலை கிடைக்கும்போது விற்பனை செய்ய உதவுகிறது. 2021-22-ஆம் ஆண்டில் ரூ. 82.13 கோடி மதிப்பிலான தானிய ஈட்டுக் கடன் வழங்கப்பட்டுள்ளன. 2022-23-ஆம் ஆண்டில் (28.02.2023 வரை) ரூ.80.11 கோடி மதிப்பிலான தானிய ஈட்டுக் கடன் வழங்கப்பட்டுள்ளன.

3.24.4. தரமான விதைகள் விற்பனை: காய்கறிகள், சிறுதானியங்கள், எண்ணெய் வித்துக்கள், பருப்பு வகைகள் மற்றும் நெல் ஆகியவற்றின் தரமான விதைகளைக் கொள்முதல் செய்து, விவசாயிகளுக்கு கூட்டுறவு விற்பனைச் சங்கங்கள் விற்பனைச் செய்து வருகின்றன. இதனால் விவசாயிகளுக்கு தரமான விதைகள் கிடைக்கச் செய்ய வழிவகுக்கிறது. 2021-22-ஆம் ஆண்டில் கூட்டுறவுச் சங்கங்கள் மூலம் ரூ.4.39 கோடி அளவிற்கு தரமான விதைகள் விற்பனை

செய்யப்பட்டுள்ளன. 2022-23-ஆம் ஆண்டில் (28.02.2023 வரை) ரூ.3.70 கோடி அளவிற்கு தரமான விதைகள் விற்பனை செய்யப்பட்டுள்ளன. மாநிலத்தின் மொத்த விதை விற்பனையில் 98% தனியார் வர்த்தகர்கள் மூலம் மேற்கொள்ளப்படுகிறது. இதில் கூட்டுறவுகளின் பங்கு மிகக் குறைவாக உள்ளது. தற்போது கூட்டுறவுகள் மூலம் விதை உற்பத்தி மற்றும் விற்பனை அதிக அளவில் மேற்கொள்ள நடவடிக்கைகள் எடுக்கப்பட்டு வருகின்றன.

3.24.5. உர விநியோகம்: வேளாண் உற்பத்தியாளர்கள் கூட்டுறவு விற்பனைச் சங்கங்கள் விவசாயிகளுக்கு வேளாண் உற்பத்தியை அதிகரித்திடும் பொருட்டு, உரங்களை விநியோகம் செய்து வருகின்றன. பயிர்க்கடனில் ஒரு பகுதியாகவும் ரொக்கத்திற்கும் இச்சங்கங்கள் விவசாயிகளுக்கு உரங்களை விற்பனை செய்து வருகின்றன. நீலகிரி கூட்டுறவு விற்பனைச் சங்கம், தஞ்சாவூர் கூட்டுறவு

விற்பனை இணையம் மற்றும் தமிழ்நாடு கூட்டுறவு விற்பனை
 இணையம் ஆகியவை கூட்டுறவுச் சங்கங்களுக்கான மொத்த
 உர விற்பனை முகவர்களாக செயல்பட்டு வருகின்றன.
 கூட்டுறவுகள் மொத்த உர சந்தை தேவையில் 25 சதவீதத்தை
 கூட்டுறவு சங்கங்கள் பூர்த்தி செய்கின்றன. 2021-22-ஆம்
 ஆண்டில் குறுவை மற்றும் சம்பா பருவங்களில் 1,20,634
 மெடன் அளவிலான யூரியா விவசாயிகளுக்கு
 வழங்கப்பட்டுள்ளது. தமிழ்நாட்டில் உள்ள விவசாயிகள் உயிரி
 உரம் மற்றும் உயிரி பூச்சி கொல்லிகளை அதிகளவில்
 பயன்படுத்தி இயற்கை விவசாயத்தை ஊக்குவிக்கும்
 பொருட்டு புதிய முயற்சியாக கூட்டுறவுகள் மூலம் உயிரி
 உரங்கள் மற்றும் வேப்பம்பிண்ணாக்கு உற்பத்தி
 துவக்கப்பட்டுள்ளது. 239 மெடன் தொழுஉரத்தினை பெரு
 நகர சென்னை மாநகராட்சியிடமிருந்தும், 500 மெடன்
 மண்புழுதொழு உரத்தினை கூட்டுறவு சர்க்கரை

ஆலைகளிடமிருந்தும் கொள்முதல் செய்து தமிழ்நாடு முழுவதுமுள்ள விவசாயிகளுக்கு ஆதாய விலையில் விநியோகம் செய்து வருகிறது. பயிர்களின் மகசூல் அதிகரிக்க வழிவகை செய்யும் வகையில் நீரில் கரையும் உரங்கள் IPL மூலமாக இறக்குமதி செய்யப்பட்டு இணையத்தின் பெயரில் வணிகப்படுத்தும் நடவடிக்கை மேற்கொள்ளப்பட்டு வருகிறது.

கடந்த 5 ஆண்டுகளில் உர விநியோகம் செய்யப்பட்ட

விபரம் கீழ்க்கண்டவாறு:-

வருடம்	அளவு மெடன்கில்	மதிப்பு ரூ.இடைசத்தில்
2018-19	406922.00	62977.17
2019-20	421212.00	61437.57
2020-21	486830.00	70920.35
2021-22	512224.260	91928.20
2022-23 (28.02.2023) வரை	548936.80	108172.00

3.24.6. பதனீடுதல் மற்றும் வேளாண் விளைபொருட்களுக்கு

மதிப்புக் கூட்டுதல்: வேளாண் விளைபொருட்களைப்

பதப்படுத்தி அவற்றின் மதிப்பைக் கூட்ட, சில வேளாண்மை

உற்பத்தியாளர்கள் கூட்டுறவு விற்பனைச் சங்கங்கள் பதனிடும்
 அலகுகளை நடத்தி வருகின்றன. இந்த விற்பனைச் சங்கங்கள்
 இவ்வலகுகள் மூலம் நியாயமான விலையில் வேளாண்
 உற்பிணர்களின் விவசாயப் பொருட்களைப் பதப்படுத்தித்
 தரும் பணியை செய்கின்றன. திருச்செங்கோடு வேளாண்மை
 உற்பத்தியாளர்கள் கூட்டுறவு விற்பனைச் சங்கம்
 “அர்த்தநாரீஸ்வரா” என்ற வணிக பெயரிலும், ஈரோடு
 வேளாண்மை உற்பத்தியாளர்கள் கூட்டுறவு விற்பனைச்
 சங்கம் “மங்களம்” என்ற வர்த்தக பெயரிலும், சேலம்
 வேளாண்மை உற்பத்தியாளர்கள் கூட்டுறவு விற்பனைச்
 சங்கம் “அமிர்தம்” என்ற வர்த்தக பெயரிலும், பெருந்துறை
 வேளாண்மை உற்பத்தியாளர்கள் கூட்டுறவு விற்பனைச்
 சங்கம் “பசுமை” என்ற வர்த்தக பெயரிலும், சைதாப்பேட்டை
 வேளாண்மை உற்பத்தியாளர்கள் கூட்டுறவு விற்பனைச்
 சங்கம் “மருதம்” என்ற வர்த்தக பெயரிலும் அரிசி, பருப்பு

வகைகள், மஞ்சள் தூள், மசாலா வகைகள் மற்றும் எண்ணெய் வகைகளை தயாரித்து விற்பனை செய்து வருகின்றன.

ஈரோடு வேளாண்மை உற்பத்தியாளர்கள் கூட்டுறவு விற்பனைச் சங்கத்தின் மங்களம் தயாரிப்புகளுக்கான விற்பனை அலகு பிரத்யேக வண்ணம் மற்றும் பெயர் பலகையுடன் உள்ளது. அனைத்து வேளாண்மை உற்பத்தியாளர்கள் கூட்டுறவு விற்பனைச் சங்கங்களுக்கும் இது நடைமுறைப்படுத்தப்படும். பதப்படுத்துதலில் மொத்த திறனை (180 மெ.டன்) எய்தியுள்ள ஈரோடு வேளாண்மை உற்பத்தியாளர்கள் கூட்டுறவு விற்பனைச் சங்கத்தால் அருகிலுள்ள நஞ்சக்கவுண்டன்பாளையத்தில் ரூ.5.50 இலட்ச மதிப்பீட்டில் கூடுதலாக பதனிடும் அலகு அமைக்க உத்தேசிக்கப்பட்டுள்ளது. ஈரோடு வேளாண்மை உற்பத்தியாளர்கள் கூட்டுறவு விற்பனைச் சங்கத்தின் IEC உரிமம் புதுப்பிக்க நடவடிக்கை மேற்கொள்ளப்பட்டு வருகிறது.

பெருந்துறை வேளாண்மை உற்பத்தியாளர்கள் கூட்டுறவு
விற்பனைச் சங்கத்தின் எண்ணெய் பிழியும் அலகினை
நவீனப்படுத்த திட்டமிடப்பட்டுள்ளது. திருச்செங்கோடு
வேளாண்மை உற்பத்தியாளர்கள் கூட்டுறவு விற்பனைச்
சங்கத்தின் சோப்பு தயாரிக்கும் அலகு 28.7.2022 அன்று
தொடங்கப்பட்டு சிறப்பாக செயல்பட்டு வருகிறது. 28.02.2023
முடிய 4,11,911 சோப்புகள் ரூ.181.24 இலட்சத்திற்கு விற்பனை
செய்யப்பட்டுள்ளது.

திருச்செங்கோடு வேளாண்மை உற்பத்தியாளர்கள்
கூட்டுறவு விற்பனைச் சங்கம் சர்வோ ஆயில் மற்றும் டாடா
டிஸ்கான் ஸ்டீல் அதிக அளவில் விற்பனை செய்ததற்காக
தேசிய அளவிலான விருது பெற்றுள்ளது. மாநிலத்தில்
கூட்டுறவு சங்கங்களில் 71 பதனிடும் அலகுகள் செயல்பட்டு
வருகின்றன. 28.02.2023 வரை இப்பதனிடும் அலகுகள் மூலம்
3,990 மெடன் மொத்த வியாபாரம் மேற்கொள்ளப்பட்டுள்ளது.

3.24.7. ஊரகப் பகுதிகளில் சேமிப்புக் கிடங்கு வசதியினை

மேம்படுத்துதல் : கிராமப்புற விவசாயிகள் அறுவடைக் காலங்களில் தங்களின் விளைபொருட்களை குறைந்த விலையில் விற்பனை செய்வதை தவிர்த்து, அதனை ஆதாயமான விலை கிடைக்கும் வரை சேமித்து வைத்து விற்பனை செய்திடவும், அப்பொருட்களின் மீது தானிய ஈட்டுக் கடன் வசதி பெறவும், தமிழ்நாட்டில் சேமிப்புக் கிடங்கு வசதியினை விரிவுபடுத்த திட்டமிடப்பட்டது.

3.24.8. தொலைநோக்கு பார்வையுடன் கிடங்குகள் கட்ட

2010-ஆம் ஆண்டிலேயே திட்டமிடப்பட்டு, நபார்டின் ஊரக உள்கட்டமைப்பு வளர்ச்சி நிதி மற்றும் கிடங்கு உள்கட்டமைப்பு நிதியின் கீழ் 5,47,100 மெடன் கொள்ளளவு கொண்ட 4,044 கிடங்குகள் கட்டி முடிக்கப்பட்டுள்ளன. மாநில அரசு, கிடங்குகள் கட்ட 100% நிதி உதவியினை மான்யமாக வழங்கியுள்ளது. 2011 முதல் 2019 வரையிலான காலத்தில், ஊரக

உள்கட்டமைப்பு வளர்ச்சி நிதியின் கீழ் 2,87,700 மெடன் கொள்ளளவு கொண்ட 2,273 கிடங்குகளும், கிடங்கு உள்கட்டமைப்பு வளர்ச்சி நிதியின் கீழ் 2,59,400 மெடன் கொள்ளளவு கொண்ட 1,771 கிடங்குகளும் கட்டி முடிக்கப்பட்டுள்ளன.

ஊரக உள்கட்டமைப்பு வளர்ச்சி நிதி மற்றும் கிடங்கு மேம்பாட்டு வளர்ச்சி நிதியுதவியுடன் கட்டப்பட்ட கிடங்குகள்			
திட்டத்தின் பெயர்	கட்டப்பட்ட ஆண்டு	கிடங்குகளின் எண்ணிக்கை	மொத்த கொள்ளளவு (மெடன்களில்)
RIDF XVII	2011-12	1,166	155300
RIDF XVIII	2012-13	1,104	129400
WIF	2013-14	1,044	124100
RIDF - FERTILIZERS GODOWN	2013-14	3	3000
WIF	2014-15	562	98800
WIF	2018-19	165	36500
மொத்தம்		4,044	547100

3.24.9. மேலும் 2021-22 ஆண்டின் சட்டமன்ற அறிவிப்பின்படி தேசிய வேளாண்மை வளர்ச்சி திட்டத்தின் கீழ் (NADP) ஓரத்தநாடு வேளாண்மை உற்பத்தியாளர் கூட்டுறவு விற்பனை

சங்கத்தில் 500 மெடன் கிடங்கும் புதூர்நாடு பெரும்பலநோக்கு
கூட்டுறவு சங்கம், ஏலகிரி பெரும்பலநோக்கு கூட்டுறவு
சங்கங்களில் தலா 100 மெடன் கொள்ளளவு கொண்ட
கிடங்குகளும் கட்டி முடிக்கப்பட்டுள்ளன. இக்கிடங்குகளில்
2021-22-ஆம் ஆண்டில், 5,608 விவசாயிகள் ரூ.29.20 கோடி
மதிப்பிலான 88,127 மெட்ரிக் டன் வேளாண்
விளைபொருட்களை ஈடாக வைத்து ரூ.17.63 கோடி தானிய
ஈட்டுக் கடன் பெற்றுள்ளனர். 2022-23-ஆம் ஆண்டில்
(28.02.2023 வரை), 4,090 விவசாயிகள் ரூ.30.36 கோடி
மதிப்பிலான 67,307 மெட்ரிக் டன் வேளாண்
விளைபொருட்களை ஈடாக வைத்து ரூ.15.87 கோடி தானிய
ஈட்டுக் கடன் பெற்றுள்ளனர். 7% வட்டியில் தானிய
ஈட்டுக்கடன், சிறு மற்றும் குறு விவசாயிகள் பெற்று
பயனடையும் வகையில், 28.02.2023 வரை தொடக்க
வேளாண்மை கூட்டுறவுக் கடன் சங்கங்கள் மற்றும்

வேளாண்மை உற்பத்தியாளர்கள் கூட்டுறவு விற்பனை சங்கங்களின் நேர்மறை மதிப்புடைய 1,102 கிடங்குகள் இந்திய அரசின் கிடங்கு மேம்பாட்டு ஒழுங்குமுறை ஆணையத்திடம் (WDRA) பதிவு செய்யப்பட்டுள்ளன. இந்தியாவிலேயே, அதிக எண்ணிக்கையிலான கூட்டுறவுச் சங்க கிடங்குகள் WDRA ஆணையத்திடம் பதிவு செய்யப்பட்டு தமிழ்நாடு முன்னோடி மாநிலமாக திகழ்கிறது.

3.24.10. மேலும், கூட்டுறவுச் சங்கங்களுக்கு சொந்தமான கிடங்குகளை கிடங்கு மேம்பாட்டு ஒழுங்குமுறை ஆணையத்திடம் பதிவு செய்வது குறித்த பயிற்சி முகாம் WDRA ஆணைய அலுவலர்களால் மத்தியக் கூட்டுறவு வங்கி அலுவலர்கள் மற்றும் கூட்டுறவுச் சங்கப் பணியாளர்களுக்கு சென்னையில் நடத்தப்பட்டது. இதனை தொடர்ந்து, நேர்மறை மதிப்பு இல்லாத இதர கிடங்குகளையும் தமிழ்நாடு மாநில கூட்டுறவு வங்கியின் ஈடான உத்தரவாதத்தின் பேரில் கிடங்கு

மேம்பாட்டு ஒழுங்குமுறை ஆணையத்திடம் பதிவு செய்ய நடவடிக்கை மேற்கொள்ளப்பட்டு வருகிறது. தமிழ்நாடு அரசின் கோரிக்கையின் அடிப்படையில், மத்தியக் கூட்டுறவு வங்கிகள் செலுத்த வேண்டிய பாதுகாப்பு வைப்புத்தொகை ரூ.10.00 இலட்சத்தினை செலுத்துவதிலிருந்து WDR A விலக்கு அளித்துள்ளது.

புதுடெல்லியில் 31.10.2022 அன்று நடைபெற்ற கிடங்கு மேம்பாட்டு ஒழுங்குமுறை ஆணையத்தின் (WDR A) தோற்றுவிக்கப்பட்ட நாள் (Foundation Day) விழாவின் போது, அதிக எண்ணிக்கையிலான கூட்டுறவுச் சங்கங்களின் கிடங்குகளை WDR A ஆணையத்தில் பதிவு செய்ததற்காக, தமிழ்நாடு கூட்டுறவுச் சங்கங்களின் பதிவாளர், இந்திய அரசின் WDR A ஆணையத்தால் கௌரவிக்கப்பட்டார்.

3.24.11. விவசாயிகள் தங்கள் விளைபொருட்களை தேசிய அளவில் விற்பனை செய்வதற்கும், குறைந்த வட்டி

விகிதத்தில் தானிய ஈட்டுக் கடன் பெறுவதற்கும், தாங்கள் உறுப்பினராக உள்ள சங்கம் மற்றும் பிற தேசியமயமாக்கப்பட்ட வங்கிகளிலிருந்தும் குறைந்த வட்டி விகிதத்தில் தானிய ஈட்டுக்கடன் பெறுவதற்கு ஏதுவாக, கிடங்கு மேம்பாட்டு ஒழுங்குமுறை ஆணையம் மாற்றுமுறை கிடங்கு மின்னணு ரசீது (e-NWR) வழங்கும் முறையினை அறிமுகப்படுத்தியுள்ளது. இந்தியாவிலேயே முதன்முறையாக, கூட்டுறவுச் சங்கங்கள் மூலம் e-NWR வழங்கும் திட்டம் முறையாக தமிழ்நாட்டில் துவங்கப்பட்டு, e-NWR மூலம் தானிய ஈட்டுக்கடன் வழங்கப்பட்டுள்ளது.


இயல் - 4

நுகர்வோர் கூட்டுறவுகள்

4.1. இந்தியாவில் முதல் நுகர்வோர் கூட்டுறவு சங்கமான திருவல்லிக்கேணி நகர கூட்டுறவு சங்கம் 1904-ஆம் ஆண்டு ஏப்ரல் 9-ஆம் தேதி தமிழ்நாட்டில் தொடங்கப்பட்டது. நுகர்வோர் கூட்டுறவுகள் தரமான நுகர்வுப் பொருட்களை நியாயமான விலையில் உறுப்பினர்கள் மற்றும் பொதுமக்களுக்கு வழங்குவதை முதன்மை நோக்கமாகக் கொண்டு செயல்படுகின்றன. நுகர்வோர் கூட்டுறவுகள் சந்தை குறுக்கீட்டு நடவடிக்கைகளை மேற்கொள்வதன் மூலம் வெளிச்சந்தையில் உள்ள நுகர்வுப் பொருட்களின் விலை உயர்வினைக் கட்டுப்படுத்துவதில் பெரும்பங்காற்றுவதன் மூலம் பொதுமக்களுக்கு சேவை செய்து வருகின்றன. நுகர்வோர் கூட்டுறவுகள் கூட்டுறவு இயக்கத்தில் முன்னோடியாக விளங்கி, பொதுமக்களின் வாங்கும்

திறனுக்கும் பொருட்களின் விலைக்கும் இடையே உள்ள இடைவெளியைக் குறைப்பதன் மூலம் வறுமையைக் குறைக்கின்றன. எனவே பெரும் அளவில் (Macro level), நுகர்வோர் கூட்டுறவுகள் ஒரு சமூக மாற்றத்தைக் கொண்டு வந்துள்ளன.

4.2 தமிழ்நாட்டில், நுகர்வோர் கூட்டுறவு அமைப்பானது மூன்றடுக்கு அமைப்பினை கொண்டுள்ளது.




4.3. செயல்பாடுகள்

4.3.1. தமிழ்நாடு நுகர்வோர் கூட்டுறவு இணையம் (TNCCF) :

தமிழ்நாடு நுகர்வோர் கூட்டுறவு இணையம் 1996-ஆம் ஆண்டு ஜூலை 30-ஆம் தேதி தொடங்கப்பட்டது. இது தமிழ்நாட்டிலுள்ள அனைத்து நுகர்வோர் கூட்டுறவு சங்கங்களின் தலைமை நிறுவனமாக செயல்பட்டு வருகிறது. அதிகமாக விற்பனையாகக் கூடிய (FMCG) நுகர்பொருட்கள், காகிதம் மற்றும் எழுதுபொருட்கள் உள்ளிட்ட பொருட்களை மொத்தமாகக் கொள்முதல் செய்து தேவைக்கேற்ப இணைப்புச் சங்கங்களுக்கு விற்பனை செய்து வருகின்றது. கூட்டுறவு நிறுவனங்களின் பட்டாசு கொள்முதல் பணியினையும் தமிழ்நாடு நுகர்வோர் கூட்டுறவு இணையம் ஒருங்கிணைத்து செயல்படுகிறது. மேலும், இரண்டு பெட்ரோல் மற்றும் டீசல் விற்பனை நிலையங்களையும் நடத்தி வருகின்றது. தமிழ்நாடு நுகர்வோர் கூட்டுறவு இணையம் முதன் முறையாக பிப்ரவரி

2022 முதல் மைய மருந்து கொள்முதல் நடவடிக்கையைத் தொடங்கியுள்ளது. மேலும் தமிழ்நாடு நுகர்வோர் கூட்டுறவு இணையம், மாவட்ட நுகர்வோர் கூட்டுறவு மொத்த விற்பனை பண்டகசாலைகளுக்கென அதிகமாக விற்பனையாகக் கூடிய நுகர்பொருட்களை (FMCG) கொள்முதல் செய்வதற்கு ஏதுவாக, ஜூலை 2009 முதல் இந்துஸ்தான் யூனிலீவர் லிமிடெட் நிறுவனத்துடன் இணைந்து செயல்படுவதன் மூலம் இந்நிறுவன தயாரிப்புகளுக்கு MRP விலையில் 13% வரை தள்ளுபடி பெற்று வருகின்றன. FMCG பொருட்களை கொள்முதல் செய்வதற்கு ஏதுவாக இந்துஸ்தான் யூனிலீவர் லிமிடெட் போன்ற இந்திய அளவில் பிரபலமான (Pan India) பல நிறுவனங்களுடன் இணைந்து செயல்படுவதற்கு நடவடிக்கைகள் தொடங்கப்பட்டுள்ளன. இது தமிழ்நாட்டில் செயல்படும் நுகர்வோர் கூட்டுறவு சங்கங்களின் நிதிநிலையை மேலும் வலுப்படுத்த ஏதுவாக இருக்கும். 2022-2023-ஆம்

ஆண்டில் பிப்ரவரி 2023 வரை தமிழ்நாடு நுகர்வோர் கூட்டுறவு இணையம் ரூ.76.99 கோடி அளவிற்கு மொத்த வியாபாரம் எய்தியுள்ளது.



4.3.2 மாவட்ட நுகர்வோர் கூட்டுறவு மொத்த விற்பனை

பண்டகசாலைகள் : தமிழ்நாட்டில் தற்போது 40 மாவட்ட நுகர்வோர் கூட்டுறவு மொத்த விற்பனை பண்டகசாலைகள், மாவட்ட அளவில் செயல்படுகின்றன. மாநிலம் முழுவதும் விரிந்துள்ள 40 மாவட்ட நுகர்வோர் கூட்டுறவு விற்பனை

பண்டகசாலைகளால், 17 பல்பொருள் அங்காடிகள், 48 சிறுபல்பொருள் அங்காடிகள், 61 சில்லறை விற்பனை நிலையங்கள், 55 சுயசேவை பிரிவுகள், 133 கூட்டுறவு மருந்தகங்கள், 37 பண்ணை பசுமை நுகர்வோர் கடைகள், 25 பெட்ரோல் மற்றும் டீசல் விற்பனை நிலையங்கள், 26 சமையல் எரிவாயு உருளை விநியோக அலகுகள், 3,461 நியாய விலைக்கடைகள் மற்றும் 81 மண்ணெண்ணெய் வழங்கும் மையங்கள் இயக்கப்பட்டு வருகின்றன.

திருவல்லிக்கேணி நகர கூட்டுறவு சங்கம் நுகர்வோர் கூட்டுறவு சங்கங்களில் பழமையான ஒன்றாகும். 1904-இல் துவங்கப்பட்ட இந்நுகர்வோர் கூட்டுறவு நிறுவனம் பொது மக்களின் நுகர்வுத் தேவைகளை நிறைவு செய்வதில் முன்னோடியாக விளங்குகிறது.


மாவட்ட நுகர்வோர் கூட்டுறவு மொத்த விற்பனை பண்டகசாலைகள் தயாரிப்பு நிறுவனங்கள், உற்பத்தி

மையங்கள், கூட்டுறவு விற்பனைச் சங்கங்கள் மற்றும் கூட்டுக் கொள்முதல் குழு மூலம் மளிகைப்பொருட்கள், தானியங்கள், பருப்பு வகைகள் மற்றும் மசாலாப் பொருட்களை மொத்தமாகவும், நேரடியாகவும் கொள்முதல் செய்து நியாயமான விலையில் பொதுமக்களுக்கு விற்பனை செய்து வருகின்றன.

சென்னையில் ஒரு மத்திய கூட்டுக்கொள்முதல் குழு மற்றும் மண்டலங்களில் 4 கூட்டுக்கொள்முதல் குழுக்கள், சென்னை, மதுரை, சேலம் மற்றும் ஈரோடு ஆகிய மாவட்டங்களில் செயல்பட்டு வருகின்றன. இக்குழுக்கள் மொத்தக் கொள்முதல் செய்வதன் மூலம் இலாபகரமான விலையின் பயனை (Attractive price advantage) உறுப்பினர்களுக்கு வழங்குவதற்காக செயல்பட்டு வருகின்றன. மத்திய கூட்டுக்கொள்முதல் குழு துவரம் பருப்பு, பாசிப்பருப்பு, உளுந்தம் பருப்பு (உருட்டு), வெள்ளை உளுந்தம்

பருப்பு (உடைத்தது), கருப்பு உளுந்தம் பருப்பு (உடைத்தது),
 கடலைப்பருப்பு, சீரகம், மிளகு மற்றும் ஏலக்காய் ஆகிய
 9 பொருட்களை கொள்முதல் செய்து தருகிறது. மேலும்
 4 மண்டல கூட்டுக்கொள்முதல் குழுக்கள் மூலம் சுமார்
 70 வகையான மளிகைப்பொருட்கள் கொள்முதல்
 செய்யப்பட்டு வழங்கப்படுகின்றன. மண்டல
 கூட்டுக்கொள்முதல் குழுக்கள் மூன்று தசாப்தங்களுக்கும்
 மேலாக செயல்பட்டு வருகின்றன. மாவட்ட நுகர்வோர்
 கூட்டுறவு மொத்த விற்பனை பண்டகசாலைகள் முதன்மைச்
 சங்கங்கள் மற்றும் சுயநகர்வு சங்கங்களாக செயல்பட்டு
 அத்தியாவசியப் பொருட்களை நியாய விலைக்கடைகளுக்கு
 விநியோகம் செய்து பொது விநியோகத் திட்டத்தினைச்
 சிறப்பான முறையில் செயல்படுத்துவதிலும் முக்கிய பங்கு
 வகிக்கின்றன.

2022-2023-ஆம் ஆண்டில் பிப்ரவரி 2023 வரை, அனைத்து நுகர்வோர் கூட்டுறவு மொத்த விற்பனை பண்டகசாலைகள் மூலம் ரூ.1,159.74 கோடி அளவிற்கு வியாபாரம் மேற்கொள்ளப்பட்டுள்ளது.



4.3.3. **தொடக்கக் கூட்டுறவு பண்டகசாலைகள்:** 1919-ஆம் ஆண்டு தொடங்கப்பட்ட கொடைக்கானல் கூட்டுறவு பண்டகசாலை தமிழ்நாட்டில் தொடங்கப்பட்ட முதல் கூட்டுறவு பண்டகசாலை ஆகும். தொடக்கக் கூட்டுறவு பண்டகசாலைகள் தொடக்க நிலையில் செயல்பட்டு,

அத்தியாவசிய நுகர்வுப்பொருட்களை நியாயமான விலையில் பொதுமக்களுக்கு வழங்கி வருகின்றன. இவை சில்லறை விற்பனை அங்காடிகள், பெட்ரோல் மற்றும் டீசல் விற்பனை நிலையங்கள், மாவு அரவை அலகுகள், மசாலப்பொருட்கள் அரவை அலகுகள், சீகைக்காய் அரவை அலகுகள் மற்றும் நியாய விலைக் கடைகளை நடத்தி வருகின்றன. தமிழ்நாட்டில் 363 தொடக்க கூட்டுறவு பண்டகசாலைகள், 54 கூட்டுறவு மருந்தகங்கள், 18 பசுமை பண்ணை நுகர்வோர் கடைகள் மற்றும் 4 பெட்ரோல் மற்றும் டீசல் விற்பனை நிலையங்கள் ஆகியவற்றை நடத்தி வருகின்றன.

4.4. நுகர்வோர் கூட்டுறவுகளின் விற்பனை செயல்பாடுகள்

(ரூ.கோடியில்)


வ. எண்	கூட்டுறவு நிறுவனத்தின் வகை	கட்டுப்பாட்டுப் பொருட்களின் விற்பனை மதிப்பு ரூ.		கட்டுப்பாடற்ற பொருட்களின் விற்பனை மதிப்பு ரூ.		மொத்த விற்பனை மதிப்பு ரூ.	
		2021-22	2022-23 (பிப்ரவரி 23 வரை)	2021-22	2022-23 (பிப்ரவரி 23 வரை)	2021-22	2022-23 (பிப்ரவரி 23 வரை)
1	மாவட்ட நுகர்வோர் கூட்டுறவு மொத்த விற்பனை பண்டக சாலைகள்	870.21	811.83	1054.21	1159.74	1924.42	1,971.57
2	தொடக்க கூட்டுறவு பண்டகசாலைகள்	165.59	138.84	293.56	272.17	459.15	411.01

4.5. கூட்டுறவு மருந்தகங்கள்: தமிழ்நாடு அரசு தரமான

மருந்துகளை குறைவான விலையில் பொதுமக்களுக்கு விற்பனை செய்வதற்காக மாநிலம் முழுவதும் முக்கியமான இடங்களில் கூட்டுறவு நிறுவனங்களால் நடத்தப்படும் கூட்டுறவு மருந்தகங்களை தொடங்கியுள்ளது.

4.5.1. தற்போது தமிழ்நாட்டில் 380 மருந்தகங்கள் செயல்படுகின்றன. இம்மருந்தகங்கள் மூலம் 2022-2023-ஆம்

ஆண்டு பிப்ரவரி 2023 வரை, ரூ.156.61 கோடி மதிப்பிலான மருந்துகள் விற்பனை செய்யப்பட்டுள்ளன. பொதுமக்களின் கவனத்தை ஈர்க்கும் வகையில், ஒரே மாதிரியான வண்ணம், தனித்துவமான சின்னம் மற்றும் பெயர் பலகைகளுடனான 70 புதிய கூட்டுறவு மருந்தகங்கள் 16.12.2021 அன்று மாண்புமிகு தமிழ்நாடு முதல்வர் அவர்களால் திறந்து வைக்கப்பட்டது. கூட்டுறவு மருந்தகங்களில் வாடிக்கையாளர்களுக்கு 20% வரை தள்ளுபடி வழங்கப்படுகிறது. நடப்பு நிதியாண்டில் இதுவரை ரூ.25.84 கோடி மதிப்பில் 31,55,482 வாடிக்கையாளர்களுக்கு தள்ளுபடி வழங்கப்பட்டுள்ளது. 70 புதிய கூட்டுறவு மருந்தகங்கள் மூலம் 2022-23-ஆம் ஆண்டு பிப்ரவரி 2023 வரை ரூ.13.64 கோடிக்கு மருந்துகள் விற்பனை செய்யப்பட்டுள்ளன.



4.6. மைய மருந்து கொள்முதல் : கூட்டுறவு மருந்தகங்கள் நடத்தும் கூட்டுறவு நிறுவனங்கள் மருந்துப் பொருட்களை கொள்முதல் செய்யும்பொழுது அதிக விலிம்புத்தொகை கிடைக்கப்பெறுவதற்கு ஏதுவாக மைய மருந்து கொள்முதல் ஒரு புதிய முயற்சியாக தமிழ்நாடு முழுவதும் அமல்படுத்தப்பட்டுள்ளது. தமிழ்நாடு நுகர்வோர் கூட்டுறவு இணையம் மைய மருந்து கொள்முதலுக்கு தலைமை நிறுவனமாக செயல்பட்டு வருகிறது. மேலும், தமிழ்நாடு நுகர்வோர் கூட்டுறவு இணையமானது, Sun Pharma, Cipla, Ajanta, Apex, USV, Torrent, Glenmark, Dr.Reddys, FDC

pharma, LINUX மற்றும் Servier ஆகிய 11 மருந்து நிறுவனங்களுடன் புரிந்துணர்வு ஒப்பந்தம் மேற்கொண்டு இந்நிறுவன மருந்துகளை நேரடியாகக் கொள்முதல் செய்வதால் MRP விலையிலிருந்து குறைந்தபட்சம் 38% தள்ளுபடி வழங்குகின்றன. கூட்டுறவு மருந்தகங்களுக்கு இதனால் கிடைக்கும் கூடுதல் விளிம்புத் தொகை மதிப்புக் கூட்டப்பட்ட சேவைகள் (Value Added Services) மற்றும் மருந்தாளர்களுக்கு ஊக்கத்தொகை வழங்குதல் போன்றவற்றிற்கு பயன்படுத்தப்படுகிறது.

மையமருந்து கொள்முதல் திட்டத்தின் மூலம் பிப்ரவரி 2023 வரை தமிழ்நாடு நுகர்வோர் கூட்டுறவு இணையத்தால் ரூ.3.16 கோடி மதிப்பிற்கு மருந்துகள் விற்பனை செய்யப்பட்டுள்ளது.

4.7. சந்தை குறுக்கீடு நடவடிக்கை: அத்தியாவசியப் பொருட்களின் விலை உயர்வைக் கட்டுப்படுத்துவதற்கான

தூழல் மற்றும் தேவை ஏற்படும்போது நுகர்வோர் கூட்டுறவுகள் சந்தை குறுக்கீடு நடவடிக்கையில் ஈடுபடுகின்றன. 2022-2023-ஆம் நிதி ஆண்டில் தக்காளியின் விலை உயர்வைக் கட்டுப்படுத்த கூட்டுறவுத்துறையால் இரண்டு முறை சந்தை குறுக்கீடு நடவடிக்கை மேற்கொள்ளப்பட்டுள்ளது.

4.7.1 மே மற்றும் ஜூன் 2022 மாதங்களில் ஆந்திரா மற்றும் கர்நாடகாவில் பெய்த கனமழையால் தக்காளி வரத்து குறைந்து வெளிச்சந்தையில் விலை அதிகரித்தது. இதனையடுத்து சந்தை குறுக்கீட்டு நடவடிக்கை மூலம் 89 மெட்ரிக் டன் தக்காளி ரூ.0.64 கோடிக்கு விற்பனை செய்யப்பட்டது.

4.7.2 மேலும், செப்டம்பர் 2022-ஆம் ஆண்டு பெய்த தென்மேற்கு பருவமழை காரணமாக அண்டை மாநிலங்களில் இருந்து தக்காளி வரத்து குறைந்து விலை அதிகரித்தது. சந்தை குறுக்கீட்டு நடவடிக்கை மூலம் ரூ.0.13 கோடி அளவுக்கு 37

மெட்ரிக் டன் தக்காளி பண்ணை பசுமை நுகர்வோர் கடைகள் மூலம் விற்பனை செய்யப்பட்டது. இதன் மூலம் 3 வார காலத்திற்குள் தக்காளியின் வெளிச்சந்தை விலை கிலோ ஒன்றிற்கு ரூ.120-150 லிருந்து ரூ.40-50 ஆக குறைந்தது.

4.8. மாண்புமிகு தமிழ்நாடு முதலமைச்சரின் காலை

உணவுத்திட்டம்: அரசு தொடக்கப்பள்ளிகளில் ஒன்றாம் வகுப்பு முதல் ஐந்தாம் வகுப்பு வரை பயிலும் குழந்தைகளுக்கு சத்தான காலை உணவு வழங்கும் திட்டம் மாண்புமிகு தமிழக முதலமைச்சர் அவர்களால் 15.09.2022 அன்று தொடங்கி வைக்கப்பட்டது. இத்திட்டதின் கீழ் பிப்ரவரி 2023 வரை, ரூ.143.46 இலட்சம் மதிப்பிலான ரவை, கோதுமை ரவை மற்றும் சேமியா உள்ளிட்ட பொருட்கள் 965 மதிய உணவு மையங்களுக்கு 16 நுகர்வோர் கூட்டுறவு மொத்த விற்பனை பண்டகசாலைகள் மூலம் வழங்கப்பட்டுள்ளது.

4.9. 2kg மற்றும் 5kg FTL எரிவாயு உருளை விற்பனை: கூட்டுறவு நிறுவனங்கள் மூலம் 2 கிலோ மற்றும் 5 கிலோ FTL எரிவாயு உருளை விற்பனை மாண்புமிகு கூட்டுறவுத்துறை அமைச்சர் அவர்களால் 06.10.2022 அன்று தொடங்கி வைக்கப்பட்டது. 19.03.2023 வரை 2கி. சிலிண்டர்கள் மற்றும் 5கி. சிலிண்டர்கள் முறையே ரூ.25,125/- மற்றும் ரூ.5,94,135/- மதிப்பிற்கு நடைபாதை, தள்ளுவண்டி வியாபாரிகள் மற்றும் புலம்பெயர்ந்த தொழிலாளர்களுக்கு 11 நுகர்வோர் கூட்டுறவு மொத்த விற்பனை பண்டகசாலைகள் மூலம் விற்பனை செய்யப்பட்டுள்ளது. வாடிக்கையாளரின் முகவரி ஆவணங்கள் இன்றி அடையாள அட்டையின் அடிப்படையில் இந்த எரிவாயு உருளை வழங்கப்படும் என்பது இதன் சிறப்பம்சமாகும்.

4.10. இந்து சமய அறநிலையத்துறை திருக்கோயில்களின் அன்னதானத் திட்டத்திற்கான கட்டுப்பாடற்ற பொருட்கள் விற்பனை: இந்து சமய அறநிலையத்துறை ஆணையரை கூட்டுறவுத்துறை கேட்டுக்கொண்டதை அடுத்து, திருக்கோவில் அன்னதானத் திட்டத்தின் கீழ் உள்ள அனைத்து கோயில்களுக்கும் நுகர்வோர் கூட்டுறவு பண்டகசாலைகளால் மளிகைப் பொருட்கள் விநியோகம் செய்யப்பட்டு வருகிறது. மேலும் அன்னதானத் திட்டத்திற்குத் தேவையான அனைத்து மளிகைப் பொருட்களையும் கூட்டுறவு பண்டகசாலைகள் மூலம் மட்டுமே கொள்முதல் செய்ய இந்து சமய அறநிலையத்துறையின் ஆணையர் அறிவுறுத்தியுள்ளார். இது கூட்டுறவு பண்டகசாலைகளின் வியாபாரத்தை மேலும் அதிகரிக்க வாய்ப்பாக அமையும். 2022-2023-ஆம் ஆண்டில் பிப்ரவரி 2023 வரை, 531

திருக்கோயில்களுக்கு ரூ.30.81 கோடி மதிப்பில் பொருட்கள் விற்பனை செய்யப்பட்டுள்ளது.

4.11. நுகர்வோர் கூட்டுறவு மொத்த விற்பனை

பண்டகசாலைகளின் அசையா சொத்துகளைப்

பயன்படுத்துதல்: தற்போதுள்ள அசையா சொத்துக்களைத்

திறம்பட பயன்படுத்தும் நடவடிக்கைகளின் ஒரு பகுதியாக,

நுகர்வோர் கூட்டுறவு சங்கங்களுக்குச் சொந்தமான காலி

இடங்கள் பயன்பாட்டிற்கு கொண்டு வரப்பட்டுள்ளன. கடந்த

ஆண்டு நிதிநிலை அறிக்கையில், திருவல்லிக்கேணி நகர

கூட்டுறவு சங்கம், பூங்காநகர் நுகர்வோர் கூட்டுறவு மொத்த

விற்பனை பண்டகசாலை, திருவண்ணாமலை நுகர்வோர்

கூட்டுறவு மொத்த விற்பனை பண்டகசாலை, மதுரை

பாண்டியன் நுகர்வோர் கூட்டுறவு மொத்த விற்பனை

பண்டகசாலை பொள்ளாச்சி கூட்டுறவு மொத்த விற்பனை

பண்டகசாலை மற்றும் திண்டுக்கல் நுகர்வோர் கூட்டுறவு

மொத்த விற்பனை பண்டகசாலை ஆகியவற்றிற்கு இவற்றின் வியாபார வளர்ச்சியை மேம்படுத்தும் வகையில் புதிய கட்டிடங்களை கட்டுவதற்கு / நவீனமயமாக்குவதற்கு ரூ.654 இலட்சம் அனுமதிக்கப்பட்டது. இனிவருங் காலங்களிலும் நவீனமயமாக்கல் நடவடிக்கை தொடர்ந்து மேற்கொள்ளப்படும்.

4.12 நுகர்வோர் கூட்டுறவு மொத்த விற்பனை பண்டகசாலைகளின் வியாபாரத்தை விரிவுபடுத்துதல்:

வியாபாரத்தை விரிவுபடுத்தும் நடவடிக்கைகளின் ஒரு பகுதியாக, திருவல்லிக்கேணி நகர கூட்டுறவு சங்கம் தேனாம்பேட்டையில் தற்போதுள்ள மண்டபத்தை பல்நோக்கு மண்டபமாக மாற்றியுள்ளது. இப்புதிய பல்நோக்கு மண்டபம் ஆகஸ்ட் 2022 முதல் பயன்பாட்டிற்கு வந்துள்ளது. இதன் மூலம் திருவல்லிக்கேணி நகர கூட்டுறவு சங்கம் இதுவரை ரூ.11.55 இலட்சம் வருமானத்தை ஈட்டியுள்ளது.

இயல் - 5

சிறப்பு நோக்கங்களுக்கான கூட்டுறவு நிறுவனங்கள்

5.1 சிறப்பு வகை சங்கங்களான பெரும்பலநோக்கு கூட்டுறவு சங்கங்கள், தொழிலாளர்கள் ஒப்பந்த கூட்டுறவுச் சங்கங்கள், சலவை தொழிலாளர்கள் கூட்டுறவுச் சங்கங்கள், வழக்குரைஞர்கள் கூட்டுறவுச் சங்கங்கள், கூட்டுறவு அருந்தகங்கள், மாற்றுத்திறனாளிகளுக்கான கூட்டுறவுச் சங்கங்கள் மற்றும் பொறியாளர்கள் கட்டுமான கூட்டுறவுச் சங்கங்கள் உள்ளிட்ட இதர சங்கங்கள் விவசாயிகள், மலைவாழ்மக்கள் மற்றும் வறுமைக்கோட்டிற்கு கீழ் வாழும் ஏழை எளிய மக்களுக்கு சேவைகள் வழங்கும் பொருட்டு செயல்பட்டு வருகின்றன.

5.2 மாநில அளவிலான பெரும்பல நோக்கு கூட்டுறவுச் சங்கங்களின் இணையம்: தமிழகத்திலுள்ள பழங்குடியின மக்களின் வளர்ச்சி மற்றும் மேம்பாட்டிற்கு திட்டமிடவும், அதிக

வருமானம் மற்றும் அதிக வேலை வாய்ப்புகளை உறுதி செய்யவும், சிறு வனப் பொருட்களின் விற்பனையை மேம்படுத்தவும், பெரும்பலநோக்கு கூட்டுறவு சங்கங்களின் பல்வேறு செயல்பாடுகளை ஒருங்கிணைக்கவும், 25 பெரும்பல நோக்கு கூட்டுறவு சங்கங்களை உறுப்பினர்களாகக் கொண்ட மாநில அளவிலான பெரும்பல நோக்கு கூட்டுறவு சங்கங்களின் இணையம் துவக்கப்பட்டது. இவ்விணையம் 03.08.2022 அன்று பதிவு செய்யப்பட்டு, 01.11.2022 முதல் செயல்பட்டு வருகிறது.

5.3. பெரும்பல நோக்கு கூட்டுறவுச் சங்கங்கள்: தமிழகத்தில் 25 பெரும்பலநோக்கு கூட்டுறவுச் சங்கங்கள் மலைவாழ் பழங்குடியின மக்களின் வாழ்க்கை தரத்தை மேம்படுத்தும் பொருட்டு செயல்பட்டு வருகின்றன. மலைவாழ் மக்களின் வேளாண் உற்பத்தி மற்றும் வேலைவாய்ப்பை அதிகரித்தல், வேளாண்விளை பொருள் கொள்முதல் குறிப்பாக

சிறுதானியங்கள், ஒருங்கிணைந்த கடன் வசதிகள் மூலம் வருவாய் அதிகரித்தல் மலைவாழ் மக்கள் உள்ளிட்ட அனைவருக்குமான பொதுவிநியோகத் திட்டத்தின்கீழ் அத்தியாவசியப் பொருட்கள் விநியோகம் செய்தல் ஆகியவை பெரும்பலநோக்குக் கூட்டுறவுச் சங்கங்களின் பிரதான நோக்கங்களாகும். நகைக்கடன் வழங்குதல், சுய உதவிக்குழு கடன் வழங்குதல், பயிர்க்கடன் வழங்குதல், நுகர்வோர் கடன் வழங்குதல், வேளாண் இடுபொருள் விநியோகம், வேளாண் விளைபொருள் விற்பனை, சிறுவனப் பொருட்கள் சேகரிப்பு மற்றும் விற்பனை போன்ற பணிகளையும் இச்சங்கங்கள் மேற்கொண்டு வருகின்றன. பெரும்பல நோக்கு கூட்டுறவுச்சங்கங்களில் கொள்முதல் செய்யப்பட்டு பதப்படுத்தப்படும் பொருட்களில் சத்தியமங்கலம் பெரும்பல நோக்கு கூட்டுறவுச்சங்கத்தின் முல்லைத் தேன், கொல்லிமலை பெரும்பல நோக்கு கூட்டுறவுச்சங்கத்தின்

ஓரிலேண்ட் காபி ஆகியவை பிரபலமான பொருட்கள் ஆகும். 1958 ஆம் ஆண்டில் முதல் பெரும்பல நோக்கு கூட்டுறவுச்சங்கம் ஈரோடு மாவட்டம் சத்தியமங்கலத்தில் அமைக்கப்பட்டது. இதுவே தமிழ்நாட்டில் மிகப் பெரிய பெரும்பல நோக்கு கூட்டுறவுச்சங்கமாகும்.

2021-22-ஆம் ஆண்டில் பெரும்பல நோக்கு கூட்டுறவுச் சங்கங்கள் ரூ.178.15 கோடி அளவிற்கு புரள் வணிகம் செய்துள்ளன. 2022-23-ஆம் ஆண்டில் (28.02.2023 வரை) பெரும்பல நோக்கு கூட்டுறவுச் சங்கங்கள் ரூ.256.08 கோடி அளவிற்கு புரள் வணிகம் செய்துள்ளன. சுய உதவிக் குழு கடன் மற்றும் மத்தியக் காலக் கடன் வட்டி மானியம் மற்றும் பங்கு தொகை மானியம் ஆகியவற்றிற்கு அரசு ஆண்டுதோறும் ரூ.90.00 இலட்சம், பழங்குடியினர் துணைத்திட்டத்தின் கீழ் பெரும்பல நோக்கு கூட்டுறவுச் சங்கங்களுக்கு வழங்கி வருகின்றது.

5.4. தொழிலாளர் ஒப்பந்தக் கூட்டுறவுச் சங்கங்கள்: ஒப்பந்தப் பணிகளை வழங்கி பட்டியலின மக்கள் மற்றும் பழங்குடியின உறுப்பினர்களுக்கு வேலை வாய்ப்பினை உறுதி செய்வதும், வாழ்வாதாரத்தை உயர்த்துவதும் தொழிலாளர் ஒப்பந்த கூட்டுறவுச் சங்கங்களின் பிரதான நோக்கங்களாகும். தற்போது தமிழ்நாட்டில் 59 தொழில் ஒப்பந்த கூட்டுறவுச் சங்கங்கள் 24,295 உறுப்பினர்களுடன் செயல்பட்டு வருகின்றன. ஈரோடு மாவட்டத்தில், பெண்கள் மற்றும் ஆண்களுக்கென தலா ஒரு தொழிலாளர் ஒப்பந்த கூட்டுறவுச் சங்கம் என இரு தொழிலாளர் ஒப்பந்த கூட்டுறவுச் சங்கங்கள் முறையே 04.03.2022 மற்றும் 29.09.2022 ஆகிய தேதிகளில் பதிவு செய்யப்பட்டுள்ளன. பெண்களுக்கு வேலை வாய்ப்பினை உருவாக்கிடவும், பணிபுரியும் பெண்களுக்கு சமூக பாதுகாப்பு மற்றும் சேவைகளை வழங்கிட ஏதுவாகவும்

சிறப்பினமாக ஈரோடு மாவட்ட பெண் ஒப்பந்த பணியாளர்கள் கூட்டுறவுச் சங்கம் முதலாவதாக துவக்கப்பட்டுள்ளது.

5.5. துடியலூர் கூட்டுறவு விவசாய சேவா ஸ்தாபனம் லிட்., (TUCAS): கோயம்புத்தூர் மாவட்டத்தில் துடியலூர் கூட்டுறவு விவசாய சேவா ஸ்தாபனம் (TUCAS) 1955-ஆம் ஆண்டு முதல் சிறப்பினமான தொடக்க விவசாய கூட்டுறவுச் சங்கமாக செயல்பட்டு வருகிறது. வேளாண் இடுபொருள்கள், தரமான விதைகள், உரம், பூச்சிகொல்லி மருந்து, வேளாண் கருவிகள் மற்றும் கடன் வழங்குதல் ஆகியவற்றை ஒரே கூரையின் கீழ் வழங்குவதே துடியலூர் கூட்டுறவு விவசாய சேவா ஸ்தாபனத்தின் பிரதான நோக்கமாகும். இந்நிறுவனம் வேளாண் இடுபொருட்கள், வேப்பம் பிண்ணாக்கு, நுண்ணூட்டச் சத்து, விதைகள் மற்றும் வேளாண் கருவிகள் ஆகியவற்றை இந்நிறுவனம் உற்பத்தி செய்து விற்பனை மேற்கொண்டு வருகிறது. கலப்பு உரங்கள் தயாரிக்கப்பட்டு,

‘அசோகா’ என்ற வர்த்தக பெயரில் தமிழ்நாடு முழுவதும் விற்பனை செய்யப்பட்டு வருகிறது. சிறு வணிகக்கடன், தொழில் முனைவோர் கடன், தனிநபர் கடன், நகைக்கடன், அடமானக்கடன், பயிர்க்கடன் போன்ற கடன்களை விவசாய உறுப்பினர்களுக்கு வழங்கி வருகிறது.

5.5.1. மரபியல் தூய்மை மற்றும் அதிகமான முளைப்புத்திறன் சதவிகிதம் கொண்ட தரமான விதைகள் ஆதாய விலையில் விவசாய பெருமக்களுக்கு வழங்கிட விதைகள் பலமடங்கு பெருக்கும் திட்டம் 1978-ஆம் ஆண்டு துவக்கப்பட்டது. இத்திட்டத்தின் மூலம் நெல், பருத்தி மற்றும் காய்கறி விதைகள் ஆகியவையும் உற்பத்தி செய்யப்படுகிறது. சான்றளிக்கப்பட்ட நெல் விதைகள் “கோவை விதைகள்” என்ற வர்த்தக பெயரில் விற்பனை செய்யப்பட்டு வருகிறது.

5.5.2. வேளாண் இயந்திரங்கள் மற்றும் கருவிகளை பழுது பார்த்தல் மற்றும் பராமரிப்பு பணி மேற்கொள்ளுதல்,

அச்சகங்கள், பொதுச் சேவை மையங்கள், ஆவின் மையங்கள் ஆகிய பணிகளையும் துடியலூர் கூட்டுறவு விவசாய சேவா ஸ்தாபனம் மேற்கொண்டு வருகிறது.

5.5.3. கூட்டுறவு சங்கங்களிலேயே துடியலூர் கூட்டுறவு விவசாய சேவா ஸ்தாபனம் ஓர் அரிய வகை சங்கமாகும். இச்சங்கம் தொடங்கப்பட்ட 1968-ஆம் ஆண்டு முதல் தொடர்ந்து இலாபத்தில் இயங்கி வருகிறது. 1998-ஆம் ஆண்டு முதல் துடியலூர் கூட்டுறவு விவசாய சேவா ஸ்தாபனம் தொடர்ந்து 20% ஈவுத்தொகை உறுப்பினர்களுக்கு வழங்கி வருகிறது. இந்தியாவில் செயல்பட்டு வரும் தொடக்க கூட்டுறவுச் சங்கங்களில், உறுப்பினர்களுக்கு அதிகமான ஈவுத்தொகை வழங்கும் சங்கங்களில் துடியலூர் கூட்டுறவு விவசாய சேவா ஸ்தாபனமும் ஒன்றாகும்.

5.5.4. கடந்த 5 ஆண்டுகளில் விதைகள், உரக் கலவை மற்றும் வேளாண் கருவிகள் விநியோகம் மற்றும் விற்பனை

மேற்கொண்ட விபரம் கீழ்க்கண்டவாறு:-

(ரூ.இலட்சத்தில்)

வருடம்	விதைகள்	உரக் கலவைகள்	வேளாண் கருவிகள்
2017-18	125.82	656.94	44.42
2018-19	69.59	536.21	39.79
2019-20	108.70	1417.34	57.07
2020-21	78.30	902.18	25.23
2021-22	113.24	1281.97	53.45

5.5.5. 2022-23-ஆம் ஆண்டில் (28.02.2023 வரை)

ரூ.120.82 இலட்சம் மதிப்பிலான விதைகள், ரூ.1,257.37 இலட்சம் மதிப்பிலான உரக் கலவைகள் மற்றும் ரூ.231.57 இலட்சம் மதிப்பிலான வேளாண் கருவிகள் விவசாயிகளுக்கு விற்பனை செய்துள்ளது.

5.6. கூட்டுறவு அச்சகங்கள்: தற்போது, தமிழ்நாட்டில் 11,797

உறுப்பினர்களுடனும் ரூ.2.70 கோடி பங்குத் தொகையுடனும்

மாவட்ட அளவில் 26 கூட்டுறவு அச்சகங்கள் செயல்பட்டு

வருகின்றன. இக்கூட்டுறவு அச்சகங்கள் மாவட்டத்தில் உள்ள

கூட்டுறவு நிறுவனங்களின் அச்சுத் தேவையை பூர்த்தி செய்வதுடன் அருகிலுள்ள மாவட்டங்களில் கூட்டுறவு அச்சகம் இல்லாத நேர்வில் அம்மாவட்டங்களின் அச்சுத் தேவைகளையும் பூர்த்தி செய்து வருகின்றன. தனியார் அச்சகங்களுக்கு இணையாக 14 கூட்டுறவு அச்சகங்களில் நவீன இயந்திரங்கள் நிறுவப்பட்டு அச்சுப் பணி மேம்படுத்தப்பட்டுள்ளது, இதன் காரணமாக அச்சுப் பணி ஆணைகளை அரசு, அரசு சார்பு நிறுவனங்கள், உள்ளாட்சி அமைப்புகள் மற்றும் தனியார்களிடமிருந்து பெறப்பட்டு நிறைவேற்றப்படுகிறது.

மேலும், காஞ்சிபுரம் மாவட்டக் கூட்டுறவு அச்சகத்தினை நவீனமயமாக்க கூட்டுறவு ஆராய்ச்சி மற்றும் வளர்ச்சி நிதியின் கீழ் ரூ.42.15 இலட்சம் ஒதுக்கீடு செய்யப்பட்டுள்ளது.

இக்கூட்டுறவு அச்சகங்கள் 2021-22-ஆம் ஆண்டில், ரூ.53.31 கோடி அளவிற்கு புரள் வணிகம் செய்துள்ளன. 2022-23-ஆம் ஆண்டில் (28.02.2023 வரை) கூட்டுறவு அச்சகங்களின் புரள் வணிகம் ரூ.59.59 கோடியாக உள்ளது.பெரும்பாலான கூட்டுறவுச் சங்கங்கள் கணினிமயமாக்கப்பட்டுள்ளதைத் தொடர்ந்து, கூட்டுறவு அச்சகங்களில் கணினி எழுதுபொருள் மற்றும் அச்சிடப்பட்ட படிவங்கள் தயாரிக்கும் பணிகள், மேற்கொள்ளப்பட்டு வருகிறது.

இயல் - 6

பொது விநியோகத் திட்டத்தில் கூட்டுறவு

6.1 இந்தியாவிலுள்ள மாநிலங்களில் தமிழ்நாட்டில் அனைவருக்குமான பொதுவிநியோகத் திட்டம் செயல்படுத்தப்படுவதால், பொதுமக்கள் அனைவருக்கும் குறிப்பாக நலிவுற்ற மற்றும் ஏழை மக்களுக்கு உணவுப் பாதுகாப்பினை உறுதி செய்வதில் இது முக்கிய பங்கு வகிக்கின்றது. பொது மக்களுக்கு அத்தியாவசியப் பொருட்கள் சரியான நேரத்தில் மற்றும் முறையாக விநியோகிக்கப்படுவதை உறுதிசெய்யும் பொருட்டு கூட்டுறவு சங்கங்கள் மாநிலம் முழுவதும் 24,058 முழு நேர மற்றும் 9,644 பகுதி நேர நியாய விலைக் கடைகளை நடத்தி வருகின்றன. கூட்டுறவு சங்கங்கள் பரவலான விநியோக தொடரமைப்பை கொண்டுள்ளன மற்றும் மாநிலத்தில் உள்ள மொத்த நியாய

விலைக் கடைகளில் 96.87% நியாயவிலைக் கடைகளை கூட்டுறவு சங்கங்கள் நடத்தி வருகின்றன.

6.2. தமிழ்நாட்டில் 27 நுகர்வோர் கூட்டுறவு மொத்த விற்பனைப் பண்டகசாலைகள், 57 கூட்டுறவு விற்பனைச் சங்கங்கள், 10 பிரதம கூட்டுறவு பண்டகசாலைகள் மற்றும் 2 தொடக்க வேளாண்மைக் கூட்டுறவுக் கடன் சங்கங்கள் உள்ளிட்ட 96 முதன்மைச் சங்கங்கள் மூலம் தமிழ்நாடு நுகர்பொருள் வாணிபக் கழக கிடங்குகளிலிருந்து நியாயவிலைக் கடைகளுக்கு அரிசி, சர்க்கரை மற்றும் கோதுமை ஆகிய அத்தியாவசியப் பொருட்கள் நகர்வு செய்யப்படுகின்றன. இந்த முதன்மைச் சங்கங்கள் 4,155 இணைப்புச் சங்கங்கள் நடத்தும் நியாயவிலைக் கடைகளுக்கு அத்தியாவசியப் பொருட்களை நகர்வு செய்து வருகின்றன. இதைத்தவிர 9 நுகர்வோர் கூட்டுறவு மொத்த விற்பனை பண்டகசாலைகளும், 31 கூட்டுறவு விற்பனைச் சங்கங்களும், 144 பிரதம கூட்டுறவு

பண்டகசாலைகளும், 120 தொடக்க வேளாண்மைக் கூட்டுறவுக் கடன் சங்கங்களும், 7 பெரும்பலநோக்குக் கூட்டுறவுச் சங்கங்களும், 16 நகர கூட்டுறவுக் கடன் சங்கங்களும் மற்றும் 3 இதர வகை கூட்டுறவுச் சங்கங்களும், ஆக மொத்தம் 330 கூட்டுறவுச் சங்கங்கள் சுயஎடுப்பு சங்கங்களாக செயல்பட்டு வருகின்றன.

6.3. கூட்டுறவு நியாய விலைக் கடைகள் : நியாய விலைக் கடைகளில் அரிசி, கோதுமை மற்றும் சர்க்கரை ஆகிய பொது விநியோகத் திட்டப் பொருட்களும், துவரம் பருப்பு மற்றும் பாமாயில் ஆகிய சிறப்புப் பொது விநியோகத் திட்டப் பொருட்களும் அரசு வழங்கும் மானிய விலையிலும் மற்றும் இதனுடன் ஊட்டி டீ, அரசு உப்பு, பனை வெல்லம், சிறுதானியங்கள், 5 கிகி/2கிகி FTL சிலிண்டர்கள் ஆகிய கட்டுப்பாடற்ற பொருட்களும் விற்பனை செய்யப்படுகின்றன. மாநிலத்திலுள்ள 2,07,20,636 குடும்ப அட்டைதாரர்களுக்கு

கூட்டுறவு சங்கங்களினால் நடத்தப்படும் 33,702 நியாய விலைக் கடைகளின் மூலம் அத்தியாவசிய மற்றும் சிறப்பு பொதுவிநியோகத்திட்டப் பொருட்கள் வழங்கப்படுகின்றன. மாநிலத்திலுள்ள குடும்ப அட்டைதாரர்களுக்கு கூட்டுறவு சங்கங்கள் மூலம் நடத்தப்பட்டு வரும் 244 மண்ணெண்ணெய் வழங்கும் நிலையங்கள் மூலம் மண்ணெண்ணெய் வழங்கப்படுகின்றது.

6.4. நகரும் நியாய விலைக் கடைகள் : மலைப்பகுதிகள் மற்றும் தொலைதூர கிராமப்புறங்களில் வசிக்கும் குடும்ப அட்டைதாரர்களுக்கு அவர்கள் வசிக்கும் பகுதிகளுக்கே சென்று அத்தியாவசியப் பொருட்கள் வழங்கப்படுவதை உறுதிசெய்யும் பொருட்டு, இப்பகுதிகளில் நகரும் நியாய விலைக் கடைகள் செயல்படுகின்றன. தற்போது மாநிலம் முழுவதும், பழங்குடியினர் வசிக்கும் மலை மற்றும்

தொலைதூரப் பகுதிகளில் மொத்தம் 58 வாகனங்கள் நகரும்

நியாய விலைக் கடைகளாக செயல்பட்டு வருகின்றன.

வ. எண்.	மண்டலம்	நகரும் நியாய விலைக் கடைகளின் எண்ணிக்கை	எத்தனை சூக் கிராமங்களை உள்ளடக்கி செயல்படுகிறது	இணைக்கப் பட்டுள்ள குடும்ப அட்டைகளின் எண்ணிக்கை	நியாயவிலைக் கடைகளிலிருந்து நகரும் வாகனம் சூக்கிராமத்திற்கு அதிகபட்சம் செல்லும் தூரம் கி.மீ.
1	கோயம்புத்தூர்	4	11	352	5 கி.மீ.
2	தர்மபுரி	1	26	1641	12 கி.மீ.
3	ஈரோடு	11	27	1805	32 கி.மீ.
4	நாமக்கல்	2	71	3747	17 கி.மீ.
5	நீலகிரி	23	54	2841	18 கி.மீ.
6	சேலம்	2	27	1543	7 கி.மீ.
7	திருச்சிராப்பள்ளி	2	3	171	9 கி.மீ.
8	திருநெல்வேலி	7	7	886	6 கி.மீ.
9	திருப்பூர்	1	2	151	65 கி.மீ.
10	திருவண்ணாமலை	1	17	972	9 கி.மீ.
11	திருப்பத்தூர்	1	9	501	6 கி.மீ.
12	கள்ளக்குறிச்சி	3	54	4368	12 கி.மீ.
	மொத்தம்	58	308	18,978	

6.4.1. தருமபுரி, தேனி மற்றும் திண்டுக்கல் மாவட்டங்களில்

தொலைதூரப் பகுதிகளிலும், வாகனங்கள் செல்ல

இயலாத மலைப்பாங்கான பகுதிகளிலும் வசிக்கும் குடும்ப

அட்டைதாரர்களுக்கு அத்தியாவசியப் பொருட்களைக்

கொண்டு செல்வதற்கு மட்டக் குதிரைகள் மற்றும் கோவேறு

கழுதைகள் ஈடுபடுத்தப்படுகின்றன.

6.5. மட்டக் குதிரைகள் மற்றும் கோவேறு கழுதைகள் ஈடுபடுத்தப்படும் நகரும் நியாயவிலைக் கடைகளின் விவரம் (வாகனங்கள் செல்ல இயலாத மலைப்பாங்கான பகுதிகள்) :

வ. எண்	நகரும் நியாயவிலைக் கடைகள் செயல்பட்டு வரும் கிராமங்கள்	பஞ்சாயத்து / தாலுகா	நகரும் நியாயவிலைக் கடைகள் மூலம் அத்தியாவசியப் பொருட்கள் வழங்கப்படும் குடும்ப அட்டைகளின் எண்ணிக்கை	தாய் நியாய விலை கடைக்கும், கிராமத்திற்கும் இடையே உள்ள தூரம்
திண்டுக்கல்				
1	எல்.மலைபூர்	லிங்கவாடி / நத்தம்	125	32 கி.மீ
2	எல்.மலைபூர்	லிங்கவாடி / நத்தம்	59	8 கி.மீ
தர்மபுரி				
3	எரிமலை	பாலக்கோடு	97	8 கி.மீ
4	கோட்டூர்மலை	பாலக்கோடு	101	4 கி.மீ
தேனி				
5	பனங்கோடை	அகமலை	4	9 கி.மீ
6	முதுவாக்குடி	கொட்டக்குடி	25	7 கி.மீ
7	சொக்கன் அலை	அகமலை	58	3 கி.மீ
	மொத்தம்		469	

6.5.1. இது தவிர, நியாய விலைக் கடைகளிலிருந்து வெகு தொலைவில் அல்லது இயற்கை தடைகளான ஆறுகள்,

மலைகள் மற்றும் தேசிய நெடுஞ்சாலைகளால் தனிமைப்படுத்தப்பட்ட குடியிருப்புகளில் வசிக்கும் குடும்ப அட்டைதாரர்களுக்கு சிறந்த சேவைகளை வழங்குவதற்காக மாநிலத்தின் நகர மற்றும் கிராமப்புறங்களில் சுமார் 3,000 நகரும் நியாய விலைக் கடைகள் செயல்படுகின்றன.

வ. எண்	மண்டலம்	மாவட்டங்கள் தோறும் செயல்படும் நகரும் நியாயவிலைக் கடைகளின் எண்ணிக்கை	இணைக்கப்பட்டுள்ள குடும்ப அட்டைகளின் எண்ணிக்கை
1	அரியலூர்	41	6,587
2	சென்னை 1	5	475
3	சென்னை 2	200	47,098
4	கோயம்புத்தூர்	33	3,703
5	கடலூர்	70	14,879
6	தர்மபுரி	118	13,609
7	திண்டுக்கல்	135	23,840
8	ஈரோடு	51	7,061
9	காஞ்சிபுரம்	37	8,051
10	செங்கல்பட்டு	65	12,494
11	கன்னியாகுமரி	26	4,772
12	கரூர்	141	16,302
13	கிருஷ்ணகிரி	168	20,788
14	மதுரை	101	14,765
15	நாகப்பட்டினம்	31	13,912
16	மயிலாடுதுறை	83	20,802
17	நாமக்கல்	115	12,983
18	நீலகிரி	11	1,583

வ. எண்	மண்டலம்	மாவட்டங்கள் தோறும் செயல்படும் நகரும் நியாயவிலைக் கடைகளின் எண்ணிக்கை	இணைக்கப்பட்டுள்ள குடும்ப அட்டைகளின் எண்ணிக்கை
19	பெரம்பலூர்	20	3,960
20	புதுக்கோட்டை	100	13,724
21	இராமநாதபுரம்	70	11,223
22	சேலம்	101	12,836
23	சிவகங்கை	70	12,228
24	தஞ்சாவூர்	147	13,137
25	தேனி	77	13,659
26	திருச்சிராப்பள்ளி	100	14,883
27	திருநெல்வேலி	57	7,162
28	தென்காசி	43	6,194
29	திருப்பூர்	77	8,566
30	திருவள்ளூர்	118	23,125
31	திருவண்ணாமலை	210	27,045
32	திருவாரூர்	125	16,073
33	தூத்துக்குடி	84	12,135
34	வேலூர்	28	4,573
35	திருப்பத்தூர்	49	7,543
36	ராணிப்பேட்டை	32	6,087
37	விழுப்புரம்	55	11,624
38	கள்ளக்குறிச்சி	16	3,570
39	விருதுநகர்	64	8,133
	மொத்தம்	3,074	4,81,184

6.6. நியாய விலைக் கடைகளின் செயல்பாட்டைக்

கண்காணித்தல்: பொது விநியோகத் திட்டம்

கணினிமயமாக்கப்பட்டுள்ளதால், பொது விநியோகத் திட்ட

செயல்பாடுகளை நிகழ்நேர அடிப்படையில் கண்காணிப்பது எளிதாகிறது. கிடங்குகளிலிருந்து சரக்குகள் அனுப்பப்படுவது முதல் குடும்ப அட்டைதாரர்களுக்கு விநியோகம் செய்யப்படுவது வரையிலான பொது விநியோகச் சங்கிலியில் உள்ள அனைத்து பரிவர்த்தனைகளும், மாநிலத்திலுள்ள ஒவ்வொரு நியாய விலைக் கடையிலும் உள்ள விற்பனை முனையக் கருவிகளில் (POS) பதிவு செய்யப்படுகின்றன. இணைய அடிப்படையிலான வலைப்பக்கம் மூலம் இப்பரிவர்த்தனைகள் நிகழ்நேர அடிப்படையில் கண்காணிக்கப்படுகின்றன. ஏறத்தாழ 99% பரிவர்த்தனைகள் கைவிரல் ரேகைப் பதிவு முறையில் மேற்கொள்ளப்படுவதால், போலியாக பட்டிகள் தயாரிப்பது மற்றும் களவு போன்ற முறைகேடுகள் நடைபெறாமல் கட்டுப்படுத்தப்படுகின்றன.

6.7. இதர பொருட்களின் விற்பனை விவரம்

அ. ஊட்டி தேயிலை விற்பனை : தேயிலை விலை வீழ்ச்சியால், நீலகிரி மாவட்டத்தில் உள்ள சிறு தேயிலை விவசாயிகள் பாதிக்கப்பட்டுள்ளனர். சிறு தேயிலை விவசாயிகளின் வாழ்வாதாரத்தை சிறிதளவாவது மேம்படுத்தும் நோக்கத்தோடு அவர்கள் உற்பத்தி செய்யும் தேயிலையினை “இண்ட் கோசர்வ்” நிறுவனம் (The Tamilnadu Small Tea Growers' Industrial Cooperative Tea Factories' Federation Ltd.,) கொள்முதல் செய்து, நியாய விலைக் கடைகள் மூலம் “ஊட்டி 1௨” என்ற வியாபார பெயரில் (Brand Name) பொதுமக்களுக்கு விற்பனை செய்து வருகின்றது. 2001-02 முதல் 2022-23 (28.02.2023) வரை 58,741 மெட்ரிக் டன் ஊட்டி 1௨ கூட்டுறவு சங்கங்கள் மூலம் நடத்தப்படும்

நியாய விலைக் கடைகளின் வழியாக விற்பனை செய்யப்பட்டுள்ளது.

ஆ. அரசு உப்பு விற்பனை : அயோடின் பற்றாக் குறையினால் ஏற்படும் குறைபாடுகளிலிருந்து பொது மக்களை பாதுகாக்கும் நோக்கத்தோடு, தமிழ்நாடு உப்பு நிறுவனத்தால் உற்பத்தி செய்யப்படும் அயோடின் கலந்த உப்பு கூட்டுறவு சங்கங்கள் மூலம் நடத்தப்படும் நியாய விலைக்கடைகளில் விற்பனை செய்யப்படுகிறது. 2000-01 முதல் 2022-23 (28.02.2023) வரை 5,10,364 மெட்ரிக் டன் உப்பு, கூட்டுறவு சங்கங்களால் நடத்தப்படும் நியாய விலைக் கடைகளில் விற்பனை செய்யப்பட்டுள்ளது.

இ. பனைவெல்லம் விற்பனை : 2021-22 -ஆம் ஆண்டு வேளாண் துறைக்கான நிதிநிலை அறிக்கையின் போது வெளியிடப்பட்ட அறிவிப்பினைத் தொடர்ந்து,

காதி மற்றும் கிராமத் தொழில் வாரியத்தால் கொள்முதல் செய்யப்படும் பனை வெல்லம் மாநிலம் முழுவதும் கூட்டுறவு சங்கங்களால் நடத்தப்படும் தேர்ந்தெடுக்கப்பட்ட நியாய விலைக் கடைகளில், விற்பனை செய்யப்படுகின்றது. கூட்டுறவு சங்கங்கள்/ தமிழ்நாடு நுகர்பொருள் வாணிபக் கழகத்தினால் நடத்தப்படும் தேர்ந்தெடுக்கப்பட்ட நியாய விலைக் கடைகள்/சில்லறை விற்பனை நிலையங்களில் பனைவெல்லம் “**கற்பகம்**” என்ற வணிகப் பெயரில் விற்பனை செய்யப்படுகின்றது. அக்டோபர் 2021 முதல் பிப்ரவரி 2023 வரை ரூ.102.38 லட்சம் மதிப்பிலான பனை வெல்லம் நியாய விலைக் கடைகளில் விற்பனை செய்யப்பட்டுள்ளது.

ஈ. சிறுதானியங்கள் விற்பனை : 2021-22-ஆம் ஆண்டு

வேளாண் துறைக்கான நிதிநிலை அறிக்கையின்

போது வெளியிடப்பட்ட அறிவிப்பினைத் தொடர்ந்து, கேழ்வரகு, கம்பு, தினை, குதிரைவாலி, சாமை மற்றும் வரகு ஆகிய சிறுதானியங்கள், வேளாண்மை விற்பனை மற்றும் வேளாண் தொழிற்சாலை ஆணையரகத்தின் கீழ் செயல்பட்டு வரும் உழவர் உற்பத்தியாளர்கள் அமைப்புகளினால் (FPOs) கொள்முதல் செய்யப்பட்டு, சென்னை மற்றும் கோயம்புத்தூர் மாநகரங்களில் கூட்டுறவுகள்/தமிழ்நாடு நுகர்வோர் வாணிபக் கழகத்தின் மூலம் நடத்தப்படும் தேர்ந்தெடுக்கப்பட்ட நியாய விலைக் கடைகள் / சில்லறை விற்பனை நிலையங்களில், விற்பனை செய்யப்பட்டு வருகின்றன. சிறுதானியங்களில் ஊட்டச்சத்துக்கள் நிறைந்திருப்பதால், பொதுமக்களுக்கு ஊட்டச்சத்து பாதுகாப்பினை இவை உறுதிசெய்கின்றன. ஜூன் 2022

முதல் பிப்ரவரி 2023 வரை ரூ.26.4 லட்சம் மதிப்பிலான சிறுதானியங்கள் நியாய விலைக் கடைகளில் விற்பனை செய்யப்பட்டுள்ளன.

உ. 5 கிகி/2கிகி FTL சிலிண்டர்கள் விற்பனை :

புலம்பெயர்ந்த தொழிலாளர்கள், தெருவோர வியாபாரிகள் மற்றும் தள்ளு வண்டி விற்பனையாளர்கள் ஆகியோரின் வசதிக்காக, இந்திய ஆயில் கார்ப்பரேசன் (IOC) / இந்துஸ்தான் பெட்ரோலியம் கார்ப்பரேசன் லிமிடெட் (HPCL) நிறுவனங்கள் விதித்துள்ள நிபந்தனைகளுக்கு உட்பட்டு நியாய விலைக் கடைகளில் 5கிகி/2கிகி FTL சிலிண்டர்களின் சில்லறை விற்பனை தொடங்கப்பட்டுள்ளது. FTL சிலிண்டர் பெறுவதற்கு குடியிருப்பிற்கான சான்றிதழ் அளிக்கப்பட வேண்டிய அவசியமில்லை. அக்டோபர் 2022 முதல் பிப்ரவரி 2023

வரை ரூ.6.23 லட்சம் மதிப்புள்ள சிலிண்டர்கள்
நியாயவிலைக் கடைகளின் மூலம் விற்பனை
செய்யப்பட்டுள்ளன.


6.8. கூட்டுறவு நியாயவிலைக் கடைகளில் தர மேலாண்மை

அ. நியாயவிலைக் கடைகளுக்கு ISO தரச்சான்றிதழ்: நியாய
விலைக் கடைகளில் குடும்ப அட்டைதாரர்களுக்கு சிறந்த
சேவை வழங்கப்படுவதை உறுதி செய்யும்பொருட்டு,
கூட்டுறவுத்துறையின் கட்டுப்பாட்டின் கீழ் செயல்பட்டு வரும்
நியாயவிலைக் கடைகளுக்கு தரக்கட்டுப்பாடு தொடர்பான
(Quality Management System) ISO:9001
தரச்சான்றிதழினையும், Security in Supply Chain
Management and Storage-க்கான ISO:28000
தரச்சான்றிதழினையும் பெறுவதற்கு நடவடிக்கை
மேற்கொள்ளப்பட்டுள்ளது. இதுவரை 3,712 நியாய விலைக்
கடைகளுக்கு ISO:9001 சான்றிதழும், 12 நியாய விலைக்

கடைகளுக்கு ISO:28000 சான்றிதழும் பெறப்பட்டுள்ளன. 2,019 நியாய விலைக்கடைகளுக்கு இரண்டு சான்றிதழ்களும் பெறப்பட்டுள்ளன. ஆக மொத்தம் 5,743 நியாயவிலைக் கடைகளுக்கு மதிப்புமிக்க ஐஎஸ்ஓ தரச்சான்றிதழ் பெறப்பட்டுள்ளது. படிப்படியாக, அனைத்து நியாயவிலைக் கடைகளுக்கும் ஐஎஸ்ஓ தரச்சான்றிதழினைப் பெறுவதற்கும் மற்றும் பெறப்பட்ட ஐஎஸ்ஓ தரச்சான்றிதழ்கள் உரிய காலத்தில் புதுப்பிக்கப்படவும் நடவடிக்கைகள் மேற்கொள்ளப்படும்.

ISO:9001
சான்றிதழ்

ISO:28000
சான்றிதழ்



ஆ. நியாயவிலைக் கடைகளை நவீனமயமாக்குதல் : 75 வது சுதந்திர தினத்தை பிரதிபலிக்கும் வகையில் (75 வது சுதந்திரத்

திருநாள் அமுதப் பெருவிழா) ஒவ்வொரு மாவட்டத்திலும், குறைந்தபட்சமாக 75 நியாயவிலைக் கடைகளை தேர்ந்தெடுத்து முன்மாதிரி நியாயவிலைக் கடைகளாக மாற்றம் செய்திடும் நடவடிக்கைகள் மேற்கொள்ளப்பட்டு வருகின்றன. இதுவரை 2,965 நியாயவிலைக் கடைகளை நவீனமயமாக்குதல் பணி நிறைவுபெற்றுள்ளது.

6.9. காலிக்கோணிகளை எம்.எஸ்.டி.சி. (MSTC) நிறுவனம் வழியாக மின்னணு ஏலம் (e-auction) மூலம் விற்பனை செய்தல் : காலி சணல் கோணிகள், MSTC (Metal Scrap Trading Corporation Ltd.,) இணையதளத்தின் மின்னணு-ஏல தளம் மூலம் விற்பனை செய்யப்படுவதால், காலி சணல் கோணிகளின் விற்பனையில் வெளிப்படைத்தன்மை மற்றும் காலி சணல் கோணிகளுக்கு சிறந்த விலை கிடைக்கப்படுவதை உறுதிசெய்ய உதவுகின்றது. காலி சணல் கோணிகளின் விவரங்கள் MSTC இணைய தளத்தில்

பதிவேற்றம் செய்யப்படுகின்றது மற்றும் மின்னணு-ஏலம் வெளிப்படையான முறையில் நடைபெறுகின்றது. MSTCயின் மின்னணு-ஏல தளத்தின் வாயிலாக 28.02.2023 வரை மொத்தம் 32,85,79,240 காலி சணல் கோணிகள் விற்பனை செய்யப்பட்டுள்ளன.

6.10. புதிய நியாய விலைக் கடைகளைத் திறத்தல் : பொது மக்களுக்கு உரிய காலத்தில் மற்றும் சீரான முறையில் அத்தியாவசியப் பொருட்களை விநியோகம் செய்யப்படுவதை உறுதி செய்வதற்கும் மற்றும் மக்களின் உண்மையான மற்றும் வளர்ந்து வரும் தேவைகளைப் பூர்த்தி செய்யவும், மாநிலம் முழுவதும் மே 2021 முதல் பிப்ரவரி 2023 வரை 183 முழு நேர நியாய விலைக் கடைகள் மற்றும் 514 பகுதி நேர நியாய விலைக் கடைகள் உட்பட மொத்தம் 697 புதிய நியாய விலைக் கடைகள் திறக்கப்பட்டுள்ளன.

6.11. திட்டங்களை ஒருங்கிணைத்து நியாய விலைக் கடைகளுக்கு புதிய கட்டடங்கள் கட்டுதல்: தமிழ்நாடு அரசின் கொள்கையினை நடைமுறைப்படுத்தும் விதமாக, மாநிலம் முழுவதும், கூட்டுறவுத் துறையின் கீழ் தனியார் வாடகை கட்டடங்களில் இயங்கி வரும் 6,970 நியாய விலைக் கடைகளுக்கு இலவசமாக நிலம் கிடைக்கும் இடங்களில் புதிய கட்டடங்கள் கட்ட முடிவு செய்யப்பட்டு படிப்படியாக சொந்த கட்டடங்கள் கட்ட திட்டமிடப்பட்டுள்ளது. நியாயவிலைக் கடைகளுக்கு கட்டடம் கட்ட அடையாளம் காணப்பட்டுள்ள மொத்தமுள்ள 1,041 இடங்களில், 652 இடங்களுக்கு அனுமதியின் பேரில் உள்ளிட (Enter upon permission) அனுமதியும் 430 இடங்களுக்கு நிர்வாக அனுமதியும் (Administrative Sanction) சம்மந்தப்பட்ட மாவட்ட ஆட்சியர்களால் அளிக்கப்பட்டுள்ளது. இதுவரை மொத்தம் 28 நியாய விலைக்கடைகளுக்கு கட்டடம் முழுவதுமாக கட்டி

முடிக்கப்பட்டுள்ளது மற்றும் இதர 249 இடங்களில் கட்டுமானப் பணி தொடங்கப்பட்டு பல்வேறு நிலைகளில் கட்டடங்கள் கட்டப்பட்டு வருகின்றன.

6.11.1. மாநிலம் முழுவதும், மே 2021 முதல் பிப்ரவரி 2023 வரை, 74 முழு நேர நியாய விலைக் கடைகள் மற்றும் 41 பகுதி நேர நியாய விலைக் கடைகள் ஆக மொத்தம் 115 நியாய விலைக் கடைகளுக்கு சொந்த கட்டடங்கள் கட்டப்பட்டுள்ளன.

6.12. புதிய நியாயவிலைக் கடைகளை சீரான வடிவமைப்பில் **கட்டுதல்** : மாநிலம் முழுவதும், புதிய நியாய விலைக் கடைகள் கட்டுவதற்கு, இரண்டு தனித்துவமான கட்டட வடிவமைப்புகளுக்கு அரசு ஒப்புதல் வழங்கியுள்ளது.

1. 500 க்கும் குறைவான குடும்ப அட்டைகளுடன் இயங்கும் நியாயவிலைக் கடைகளுக்கு 440 சதுர அடி பரப்பளவு கொண்ட கட்டடங்கள் 7.00 லட்சம் மதிப்பீட்டில் கட்டப்படவும்,
2. 500 க்கும் கூடுதலான குடும்ப அட்டைகளுடன் இயங்கும் நியாயவிலைக் கடைகளுக்கு 550 சதுர அடி

பரப்பளவு கொண்ட கட்டடங்கள் 10.00 லட்சம்
மதிப்பீட்டில் கட்டப்படவும்.

6.12.1 மத்திய அரசின் திட்டங்களை ஒருங்கிணைத்து
மற்றும் சங்கங்களின் சொந்த நிதியைப் பயன்படுத்தி
சாத்தியப்படும் இடங்களில், புதிய நியாயவிலைக்
கடைகளுக்கான கட்டுமானப் பணிகள் கீழ்க்கண்டவாறு
மேற்கொள்ளப்படுகின்றன.

28.02.2023 அன்று வரையிலான முன்னேற்ற விவரம் :-

சட்டமன்ற உறுப்பினர் தொகுதி மேம்பாட்டுத் திட்டம் / பாராளுமன்ற உறுப்பினர் தொகுதி மேம்பாட்டுத் திட்டம்	-	398
மகாத்மா காந்தி தேசிய ஊரக வேலைவாய்ப்பு உறுதி சட்டம் (MGNREGA)	-	117
உள்ளாட்சி அமைப்புகள்	-	198
SSS / நமக்கு நாமே	-	16
தொடக்க வேளாண்மை கூட்டுறவு கடன் சங்கத்தின் பன்னோக்கு சேவை மையம் (PACCS as MSCs)	-	65
மொத்தம்	-	794

6.13. நியாயவிலைக் கடைகளை பொருளாதார ரீதியாக

மேம்படுத்த முன்னெடுக்கப்படும் முயற்சிகள்: நியாயவிலைக்

கடைகளைப் பொருளாதார ரீதியாக மேம்படுத்த பின்வரும்

கட்டுப்பாடற்ற பொருட்களை நியாயவிலைக் கடைகளின்

மூலம் விற்பனை செய்ய நடவடிக்கை

மேற்கொள்ளப்பட்டுள்ளது.

- ஊட்டி, டீ, அரசு உப்பு
- கூட்டுறவில் தயாரிக்கப்பட்ட பொருட்கள்
- பிராண்டட் நுகர்பொருட்கள் (FMCGs)
- 5கிகி/2கிகி FTL சிலிண்டர்கள்

6.14. அனைத்து வகையான இ-சேவைகளையும் நியாயவிலைக்

கடைகளின் மூலம் ஒரே இடத்தில் வழங்கிடும் முயற்சிகள்:

நியாயவிலைக் கடைகளின் மூலம் பொது மக்களுக்கு

பின்வரும் சேவைகளை வழங்க உத்தேசிக்கப்பட்டுள்ளது.

- கடவுச்சீட்டு பெற விண்ணப்பித்தல்
- ஆதார் தொடர்பான சேவைகள்
- மின்கட்டணம் செலுத்துதல்

- சொத்துவரி செலுத்துதல்
- செல்பேசிகளுக்கு ரீசார்ஜ் செய்தல்
- தொலைபேசி கட்டணம் செலுத்துதல்

6.15. **நியாயவிலைக் கடைகளில் பணமில்லா**

பரிவர்த்தனைகளுக்கான கட்டண நுழைவாயில் (Payment Gateway) வசதிகளை உறுதி செய்தல்: அனைத்து

நியாயவிலைக் கடைகளிலும், GPay, Paytm, BHIM, PhonePe

போன்ற ஒருங்கிணைந்த பரிவர்த்தனை இடைச் செயலிகள்

மூலம் ரொக்கமற்ற பரிவர்த்தனை சேவைகளை படிப்படியாக

வழங்க நடவடிக்கை எடுக்கப்பட்டு வருகிறது.

6.16. **தொடக்க வேளாண்மைக் கூட்டுறவுக் கடன் சங்கங்களை**

பல்சேவை மையங்களாக மாற்றும் (PACCS as MSC)

திட்டத்தின் கீழ் நியாயவிலைக் கடைகளை புதுப்பித்தல் மற்றும்

புதிய கட்டடங்கள் கட்டுதல் : தொடக்க வேளாண்மைக்

கூட்டுறவுக் கடன் சங்கங்களை பல்சேவை மையங்களாக

மாற்றும் திட்டத்தின் கீழ் பின்வரும் நடவடிக்கைகள் எடுக்கப்பட்டு வருகின்றன.

- நியாய விலை கடைகளை பழுது பார்த்தல்
- நியாய விலைக் கடைகளை புதுப்பித்தல்
- நியாய விலைக் கடைகளுக்கு புதிய கட்டடங்கள் கட்டுதல்
- உணவு தானியங்களை சேமித்து வைப்பதற்காக சிறிய கிடங்குகளை கட்டுதல்
- உணவு தானியங்களை அடுக்கி வைப்பதற்கு தட்டுகளை (Pallets) பயன்படுத்துதல்
- உணவு தானியங்களை சேமித்து வைப்பதற்கும் மற்றும் விநியோகம் செய்வதற்கும் துருப்பிடிக்காத எஃகு கொள்கலன்களை பயன்படுத்துதல்
- நியாய விலைக் கடைகளில் பொது சேவை மையங்களைத் தொடங்குதல்

6.17. நியாயவிலைக் கடைகளை நடத்தும் கூட்டுறவு

நிறுவனங்களுக்கு வழங்கப்படும் அரசு மானியம் : கூட்டுறவுச்

சங்கங்கள் இலாப நோக்கின்றி குடும்ப அட்டைதாரர்களுக்கு

சேவை செய்யும் மனப்பான்மையுடன் நியாயவிலைக்

கடைகளை நடத்தி வருகின்றன. குடும்ப
 அட்டைதாரர்களுக்கு பொதுவிநியோகத் திட்டத்தின் கீழ்
 அத்தியாவசிய மற்றும் சிறப்பு பொது விநியோகத் திட்டப்
 பொருட்களை விலையில்லாமல் அல்லது அரசால்
 நிர்ணயிக்கப்பட்ட மானிய விலையில் விநியோகம் செய்து
 வருகின்றன. கூட்டுறவுச் சங்கங்கள் நியாயவிலைக்
 கடைகளை நடத்துவதில் ஏற்படும் நட்டத்தை ஈடு செய்யும்
 வகையில் அரசு மானிய வடிவில் நிதியுதவியினை
 வழங்குகிறது. 2021-2022-ஆம் நிதி ஆண்டில்
 ரூ.600.81 கோடியும், 2022-2023-ஆம் நிதி ஆண்டில் இதுவரை
 ரூ.345.18 கோடியும் ஆக மொத்தம் ரூ.945.99 கோடியினை
 நியாயவிலைக் கடைகள் நடத்துவதால் நட்டம் அடைந்த
 கூட்டுறவு நிறுவனங்களுக்கான நிதியுதவியினை
 பொதுவிநியோகத்திட்ட மானியமாக விடுவித்து அரசு
 ஆணையிட்டுள்ளது.

6.18. கூட்டுறவுகளின் மூலமாக நீடித்த நிலையான வளர்ச்சிக்கான இலக்குகளை அடைதல்: உணவுப் பாதுகாப்பை உறுதி செய்வதிலும், ஏழைகள் மற்றும் நலிவுற்ற மக்களின் நீடித்த நிலையான வளர்ச்சிக்கு தேவையான உதவிகளை வழங்குவதிலும் பொது விநியோகத் திட்டம் குறிப்பிடத்தக்க பங்கு வகிக்கிறது. நீடித்த நிலையான வளர்ச்சிக்கான 17 இலக்குகளில் இலக்கு எண்.1. வறுமையின்மை, இலக்கு எண்.2. பசியின்மை மற்றும் இலக்கு எண்.3. நல்ல ஆரோக்கியம் மற்றும் நல்வாழ்வு ஆகிய மூன்று இலக்குகளை அடைவதில் தமிழ்நாடு அரசின் அனைவருக்குமான பொது விநியோகத் திட்டம் பெரும் பங்காற்றுகிறது.

இயல் - 7

கூட்டுறவுக் கல்வி, ஆராய்ச்சி மற்றும் பயிற்சி

முன்னுரை

7.1. கூட்டுறவுக் கல்வி, பயிற்சி, விளம்பரம் மற்றும் விழிப்புணர்வின் மூலம் கூட்டுறவுச் சங்கங்களின் பணியாளர்கள் மற்றும் உறுப்பினர்களின் திறனை மேம்படுத்தும் பொருட்டு மாநில அளவில் தமிழ்நாடு கூட்டுறவு ஒன்றியமும், மாவட்ட அளவில் 37 மாவட்டக் கூட்டுறவு ஒன்றியங்களும் செயல்பட்டு வருகின்றன. கூட்டுறவு இயக்கத்தின் நோக்கத்தை மக்களிடம் கொண்டு சேர்க்கும் வகையில், உறுப்பினர் கல்வித் திட்டங்கள், பொருட்காட்சிகள், கருத்தரங்குகள், கூட்டுறவு வார விழாக்கள், பள்ளி மற்றும் கல்லூரி மாணவர்களுக்கு பேச்சுப்போட்டி, கட்டுரைப்போட்டி ஆகியவற்றை இந்நிறுவனங்கள் நடத்தி வருகின்றன.

7.1.1. தமிழ்நாட்டில் உள்ள கூட்டுறவுத்துறை அலுவலர்களின் செயல் திறனை மேம்படுத்தும் பொருட்டும் இதர மாநிலங்களில் செயல்படும் கூட்டுறவுச் சங்கங்களின் செயல்பாடுகளை அறிந்துகொள்ளும் பொருட்டும் தமிழ்நாட்டில் பணிபுரியும் கூடுதல் பதிவாளர், இணைப்பதிவாளர் மற்றும் துணைப்பதிவாளர் நிலையில் உள்ள அலுவலர்கள் Vaikunth Mehta National Institute of Cooperative Management (VAMNICOM), பூனே, மஹாராஷ்ட்ரா; Institute of Rural Management (IRMA) Anand, குஜராத்; Indian Institute of Management (IIM), பெங்களூரு, லக்னோ, கொல்கத்தா; National Institute of Financial Management (NIFM), பரிதாபாத், அரியானா; National Institute of Secretariat Training & Development (NISTD), புது டெல்லி ஆகிய கூட்டுறவு பயிற்சி நிலையங்களுக்கு பயிற்சிக்கு அனுப்பப்பட்டு வருகின்றனர்.

7.1.2. மேலும், கூட்டுறவுத் துறைக்கு தொகுதி-I பணிக்கு புதிதாக தேர்ந்தெடுக்கப்பட்ட துணைப்பதிவாளர்களும், Institute of Rural Management Anand (IRMA), Gujarat உட்பட இதர மாநிலங்களில் செயல்படும் பல்வேறு நிறுவனங்களுக்கு பயிற்சிக்கு அனுப்பப்படுகின்றனர். கேரளா மாநிலம், கொச்சியில் 2022-ஆம் ஆண்டு நடைபெற்ற கூட்டுறவு கண்காட்சியில் தமிழ்நாடு கூட்டுறவுத் துறை சார்ந்த அலுவலர்கள், பணியாளர்கள் மற்றும் கூட்டுறவுச் சங்கங்களின் பணியாளர்கள் கலந்து கொண்டனர். தேசிய அளவிலான கூட்டுறவுக் கல்வி, ஆராய்ச்சி மற்றும் பயிற்சி நிறுவனத்தை ரூ.126.00 கோடி மதிப்பீட்டில் அமைக்க திட்டமிடப்பட்டுள்ளது. இதற்கென அரசால் 7.5 ஏக்கர் நிலம் கொடைக்கானல் அருகில் உள்ள மனவனூர் கிராமத்தில் ஒதுக்கீடு செய்யப்பட்டு கட்டுமானப் பணிகள் தொடங்கப்பட்டுள்ளது.

7.1.3. தமிழ்நாட்டில் கூட்டுறவுத் துறையில் பணியாற்றும் அலுவலர்கள், பணியாளர்கள், தேர்ந்தெடுக்கப்படும் நிர்வாகக்குழு பிரதிநிதிகள் மற்றும் கூட்டுறவுச் சங்கங்களில் பணியாற்றும் பணியாளர்களுக்கு முறையான கூட்டுறவுப் பயிற்சி அளிக்கும் பொருட்டு ஒருங்கிணைந்த கூட்டுறவு பயிற்சிக் கொள்கை உருவாக்க திட்டமிடப்பட்டு இறுதியாக்கம் செய்யும் பணி நடைபெற்று வருகிறது. தமிழ்நாட்டில் திண்டுக்கல் மாவட்டம், ஆத்தூரில் கூட்டுறவு கலை மற்றும் அறிவியல் கல்லூரி 2022-23-ஆம் ஆண்டில் துவக்கப்பட்டு 5 பாடப்பிரிவுகளின் கீழ் 263 மாணவர்கள் பயின்று வருகின்றனர். இக்கல்லூரிக்கு ரூ.75.75 கோடி மதிப்பீட்டில் சொந்த கட்டடம் கட்டும் பணி துவங்கப்பட்டு நடைபெற்று வருகிறது.

7.2. கூட்டுறவு மேலாண்மை பயிற்சி நிலையங்கள்: தமிழ்நாடு கூட்டுறவு ஒன்றியத்தின் கீழ் 22 கூட்டுறவு மேலாண்மை பயிற்சி நிலையங்கள் செயல்பட்டு வருகின்றன. இப்பயிற்சி

நிலையங்கள் மாணவர்களுக்கு 36 வார முழுநேர கூட்டுறவுப் பட்டயப் பயிற்சியை நடத்துவதுடன், வகுப்பறை பயிற்சி பெற இயலாத கூட்டுறவுச் சங்கங்களின் பணியாளர்களுக்கு அஞ்சல் வழிக்கல்வி மூலம் கூட்டுறவு மேலாண்மை பயிற்சியினை அளித்து வருகின்றன. இந்நிறுவனங்கள் கூட்டுறவுத்துறை அலுவலர்கள் மற்றும் கூட்டுறவுச் சங்கப் பணியாளர்களுக்கு குறுகியகாலப் பயிற்சிகளையும் நடத்தி வருகின்றன. சமையல் கலை கைவினைஞர்களை உருவாக்கும் பொருட்டு, 7 கூட்டுறவு மேலாண்மைப் பயிற்சி நிலையங்களில் சான்றிதழுடன் கூடிய "சமையல் கலை கைவினைஞர் (பொது)" பயிற்சி அளிக்கப்பட்டு வருகிறது.

2022-23-ஆம் ஆண்டில், 5,391 மாணவர்கள் முழு நேரக் கூட்டுறவுப் பட்டயப் பயிற்சியிலும், 2,088 மாணவர்கள் அஞ்சல் வழி பயிற்சியிலும் பயின்று வருகின்றனர்.

7.3.தொழிற்கல்வி: இளைஞர்களுக்கு சுயவேலை வாய்ப்பை உருவாக்கும் பொருட்டு, தமிழ்நாடு கூட்டுறவு ஒன்றியம் தலா ஒரு கூட்டுறவு தொழிற் பயிற்சி நிறுவனத்தை தருமபுரி மாவட்டம், பர்சூரிலும், தஞ்சாவூர் மாவட்டம், பட்டுக்கோட்டையிலும் நடத்தி வருகிறது. இக்கூட்டுறவு தொழிற்பயிற்சி நிலையங்களில் கணினி தொழில்நுட்ப உதவியாளர் பயிற்சி, நகை மதிப்பீட்டாளர் பயிற்சி, தையற்கலை, மின் பழுதுபார்த்தல், சமையல் கலை கைவினைஞர் (பொது) பயிற்சி ஆகிய பயிற்சிகள் அளிக்கப்பட்டு வருகின்றது. 2022-23-ஆம் ஆண்டில் மேற்கண்ட இரு தொழிற்பயிற்சி நிறுவனங்களில் 224 மாணவர்கள் சேர்க்கப்பட்டுள்ளனர்.

ஏழை, எளிய மாணவர்களுக்கு இலவசமாக தொழிற்கல்வி வழங்குவதற்காக, கூட்டுறவு தொழிற்கல்வி நிலையங்களில் பயிலும் மாணவர்களுக்கு 2021-22-ஆம் ஆண்டில் அரசு ரூ.19.05 லட்சம் நிதி உதவி வழங்கி உள்ளது.

மேலும், திருச்சிராப்பள்ளி மாவட்டம், இலால்குடியில் ஒரு கூட்டுறவுத் தொழில்நுட்பக் கல்லூரியும் தமிழ்நாடு கூட்டுறவு ஒன்றியத்தால் நடத்தப்பட்டு வருகிறது. இத்தொழில்நுட்பக் கல்லூரியில், இயந்திரவியல், கணினி பொறியியல், மின்சாரம் மற்றும் மின்னணுவியல் ஆகிய மூன்று பட்டயப் பயிற்சிகள் நடத்தப்பட்டு வருகிறது. 2022-23-ஆம் ஆண்டில் மேற்காணும் பட்டயப் பயிற்சிகளில் 168 மாணவர்கள் சேர்க்கப்பட்டுள்ளனர்.

2021-22-ஆம் ஆண்டில், தஞ்சாவூர் மாவட்டம், பட்டுக்கோட்டை கூட்டுறவு தொழிற் பயிற்சி நிலைய மாணவி பூநீ.கிருத்திகா, அகில இந்திய தொழிற் தேர்வில் இந்திய அளவில் மூன்றாவது இடம் பிடித்து வெற்றி பெற்றுள்ளார்.

7.4. கூட்டுறவு மேலாண்மை தொடர்பான உயர் பட்டயப் பயிற்சி மற்றும் குறுகியகாலப் பயிற்சி: தேசிய கூட்டுறவு பயிற்சிக் குழுமத்தால் (புதுடெல்லி), சென்னை மற்றும் மதுரையில்

நடத்தப்பட்டு வரும் கூட்டுறவு மேலாண்மை பயிற்சி நிலையங்களுக்கு தமிழ்நாடு கூட்டுறவு ஒன்றியம் நிதி உதவி வழங்கி வருகிறது. இவ்விரு நிலையங்களில் கூட்டுறவு மேலாண்மை உயர் பட்டயப்பயிற்சி நடத்தப்பட்டு வருவதுடன் வணிக மேலாண்மையியல் முதுகலை பட்டப்படிப்பும் (MBA) நடத்தப்பட்டு வருகிறது. கூட்டுறவுத் துறை மற்றும் கூட்டுறவு நிறுவனப் பணியாளர்களுக்கு குறுகியகாலப் பயிற்சிகளும் இப்பயிற்சி நிலையங்களில் நடத்தப்படுகின்றது.

7.4.1. 2022-23-ஆம் ஆண்டில் (28.02.2023 முடிய) நடேசன் கூட்டுறவு மேலாண்மை நிலையம், சென்னையில் 130 குறுகிய காலப் பயிற்சிகள் நடத்தப்பட்டுள்ளது. இதில் 7,465 பணியாளர்கள் பயிற்சி பெற்றுள்ளனர். கூட்டுறவு மேலாண்மை நிலையம், மதுரையில் 61 குறுகியகாலப் பயிற்சிகள் நடத்தப்பட்டுள்ளது. இதில் 1,704 பணியாளர்கள் பயிற்சி பெற்றுள்ளனர்.

7.5. பல்கலைக் கழகங்களில் கூட்டுறவு ஆராய்ச்சி: தமிழ்நாடு

கூட்டுறவு ஒன்றியம், சென்னைப் பல்கலைக் கழகம், மதுரை காமராசர் பல்கலைக் கழகம், பாரதியார் பல்கலைக் கழகம், அண்ணாமலைப் பல்கலைக் கழகம், பெரியார் பல்கலைக் கழகம் மற்றும் காந்திகிராம கிராமிய நிகர்நிலைப் பல்கலைக் கழகம் ஆகிய ஒவ்வொன்றிலும் ரூ.5.00 இலட்சத்தினை நிதி மூலதனமாக வைத்து கூட்டுறவில் ஆராய்ச்சி மேற்கொள்ளும் மாணவர்களை ஊக்குவித்து வருகிறது. கூட்டுறவு மற்றும் அதன் தொடர்புடைய இனங்களில் ஆராய்ச்சி செய்யும் மாணவர்களுக்கு இதிலிருந்து கிடைக்கும் வட்டித் தொகை மூலம் உதவித் தொகை வழங்கப்படுகிறது. இதுவரை ரூ.21.25 இலட்சம் உதவித் தொகையாக 25 ஆராய்ச்சித் திட்டங்களுக்கு வழங்கப்பட்டுள்ளது.

7.6. தேசிய அளவிலான கூட்டுறவு மேலாண்மை படிப்பு,

ஆராய்ச்சி மற்றும் பயிற்சி நிலையம் அமைத்தல்: கூட்டுறவு

கல்விக்கென பிரத்யேகமாக தேசிய அளவிலான உயர்கல்வி நிறுவனம் ஒன்றினை தொடங்கி அகில இந்திய அளவில் தமிழ்நாடு முன்னிலை வகிக்கிறது. இதற்கென அரசு 7.5 ஏக்கர் நிலத்தினை கொடைக்கானல் தாலுக்கா, மனவனூர் கிராமத்தில் தமிழ்நாடு கூட்டுறவு ஒன்றியத்திற்கு ஒதுக்கீடு செய்துள்ளது. இந்நிறுவனம், குறிப்பிட்ட கூட்டுறவு நிறுவனங்களிடமிருந்து பங்களிப்பு பெற்று ரூ.126.00 கோடி மதிப்பீட்டில் கட்டப்படவுள்ளது. இந்நிறுவனம் கூட்டுறவுத்துறை மற்றும் கூட்டுறவுச் சங்கப் பணியாளர்களுக்கு உள்ளிருப்பு பயிற்சிகளை வழங்குவதுடன் ஆராய்ச்சி மேற்கொள்வதற்கான வசதிகளையும் ஏற்படுத்தி தரும்.

7.7. கலை மற்றும் அறிவியல் கல்லூரி : திண்டுக்கல் மாவட்டம், ஆத்தூர் தொகுதியில் 2022-23 கல்வியாண்டில் ஒரு புதிய கூட்டுறவு கலை மற்றும் அறிவியல் கல்லூரி 02.09.2022-இல்

தொடங்கப்பட்டு, 5 பிரிவுகளில் 263 மாணவர்கள்
 சேர்க்கப்பட்டுள்ளனர். இக்கல்லூரிக்கு ரூ.75.75 கோடி
 மதிப்பீட்டில் சொந்த கட்டடம் கட்டப்படும். இதர கலை மற்றும்
 அறிவியல் கல்லூரிகளைப் போல் அல்லாமல், கட்டப்படவுள்ள
 கூட்டுறவு கலை மற்றும் அறிவியல் கல்லூரி
 தனித்துவத்துடனும், நேர்த்தியான வடிவமைப்புடனும் திகழும்.
 கல்லூரிக்கான கட்டடம் கட்டி முடிக்கப்படும் போது, இது
 14,890 சதுர மீட்டர் பரப்பளவில் 40 வகுப்பறைகள், 15
 சோதனைக் கூடங்கள், 200 இருக்கைகள் கொண்ட
 திறந்தவெளி கூட்ட அரங்கம், 620 இருக்கைகள் கொண்ட
 முழுமையாக குளிர்நட்டப்பட்ட கூட்ட அரங்கம், 200
 இருக்கைகள் கொண்ட நூலகம் போன்றவற்றைக்
 கொண்டிருக்கும். இக்கல்லூரி புதிய கட்டடத்தில் செயல்படத்
 துவங்கும் போது 10 வகையான பாடப்பிரிவுகளில் பயிலும்
 இளங்கலை மற்றும் முதுகலை மாணவர்கள் மற்றும் ஆராய்ச்சி

மாணவர்களையும் சேர்த்து அதிகபட்சமாக 2,000 மாணவர்கள் கல்வி பயில வழிவகுக்கும்.

7.8. கூட்டுறவு ஆராய்ச்சி மற்றும் வளர்ச்சி நிதியின் பயன்பாடு :

கூட்டுறவுச் சங்கங்கள் அவற்றின் நிகர இலாபத்தில் 3 விழுக்காடு தொகையை தமிழ்நாடு கூட்டுறவு ஒன்றியத்தால் பராமரிக்கப்படும் கூட்டுறவு ஆராய்ச்சி மற்றும் வளர்ச்சி நிதிக்கு அளிக்கின்றன. இந்நிதியிலிருந்து, கூட்டுறவுச் சங்கங்களின் வளர்ச்சிக்கென நிதி மாணியமாகவும், வட்டியில்லாக் கடனாகவும், கூட்டுறவு ஆராய்ச்சி மற்றும் வளர்ச்சி நிதிக்குழுவின் ஒப்புதலுடன் விடுவிக்கப்படுகிறது.

2022-23-ஆம் ஆண்டில் 28.02.2023 முடிய

இந்நிதியிலிருந்து ரூ.6.21 கோடி மாணியமாகவும், ரூ.27.73 கோடி

வட்டியில்லாக் கடனாகவும் வழங்கப்பட்டுள்ளது.

7.9. கூட்டுறவுக் கல்வி நிதியின் பயன்பாடு : கூட்டுறவுச் சங்கங்கள் அவற்றின் நிகர இலாபத்தில் 2 விழுக்காடு தொகையை தமிழ்நாடு கூட்டுறவு ஒன்றியத்தால் பராமரிக்கப்படும் கூட்டுறவுக் கல்வி நிதிக்கு வழங்குகின்றன. இந்நிதியிலிருந்து, கூட்டுறவு கல்வி மற்றும் பயிற்சி, கூட்டுறவு பிரச்சாரம், கூட்டுறவு விளம்பரம் ஆகியவற்றிற்கு கூட்டுறவு, ஆராய்ச்சி மற்றும் வளர்ச்சி நிதிக் குழுவின் ஒப்புதலுடன் நிதியுதவி வழங்கப்படுகிறது.

7.9.1 மேலும், கூட்டுறவுச் சங்கங்களில் பணிபுரியும் பணியாளர்கள் மற்றும் துறை அலுவலர்களுக்கு குறுகிய காலப் பயிற்சிகள் நடத்துவதற்கும், மாவட்டங்களில் உறுப்பினர் கல்வித் திட்டம், இளைஞர் ஈர்ப்பு முகாம்கள் நடத்துவதற்கும் மற்றும் அகில இந்திய கூட்டுறவு வார விழாக்கள் கொண்டாடுவதற்கும் இந்நிதி பயன்படுத்தப்படுகிறது.

இயல்-8

ஒருங்கிணைந்த கூட்டுறவு வளர்ச்சி திட்டம்

8.1. ஒருங்கிணைந்த கூட்டுறவு வளர்ச்சித் திட்டம் என்பது ஒரு மாவட்டத்தில் உள்ள அனைத்து கூட்டுறவு நிறுவனங்களின் முழுமையான வளர்ச்சிக்காக செயல்படுத்தப்படும் பிரத்தியேகமான திட்டம் ஆகும். இத்திட்டம் மாநில அரசு மற்றும் தேசியக் கூட்டுறவு வளர்ச்சிக் கழகம் ஆகியவற்றின் நிதியுதவியுடன் செயல்படுத்தப்படுகிறது. இத்திட்டம் செயல்படுத்தப்படும் மாவட்டத்தில் உள்ள கூட்டுறவுச் சங்கங்களின் செயல்பாட்டை மேம்படுத்த தேவையான உட்கட்டமைப்பு வசதிகளை உருவாக்கித் தருவதே இத்திட்டத்தின் முக்கிய நோக்கமாகும். பல்வகை கூட்டுறவுச் சங்கங்களின் வியாபார வளர்ச்சிக்காக, பங்குமூலதனம் மற்றும் நடைமுறை மூலதனத்தை அதிகரிக்கவும் இத்திட்டத்தின் மூலம் நிதி உதவி அளிக்கப்படுகிறது. கூட்டுறவு சங்கப்

பணியாளர்களின் நிர்வாகம் மற்றும் மேலாண்மை செயல்திறனை ஊக்குவிக்க, பல்வேறு பயிற்சிகளும் இத்திட்டத்தின் வாயிலாக அளிக்கப்படுகின்றது.

8.2 தமிழ்நாட்டில் ஒருங்கிணைந்த கூட்டுறவு வளர்ச்சித் திட்டம் 1989-இல் தொடங்கப்பட்டு, இதுவரை 37 மாவட்டங்களில் செயல்படுத்தப்பட்டு உள்ளது. இந்த 37 மாவட்டங்களில், ரூ.646.57 கோடி, கூட்டுறவு சங்கங்களின் உட்கட்டமைப்பு மேம்பாட்டிற்காக நிதியுதவி வழங்கப்பட்டுள்ளது. தற்போது, சென்னை மண்டலத்தில் ரூ.172.18 கோடி மதிப்பீட்டில் கூட்டுறவு சங்கங்களின் மேம்பாட்டிற்காக இத்திட்டம் செயல்படுத்தப்பட்டு வருகிறது

8.3. கூட்டுறவுக் கடன் சங்கங்கள், நுகர்வோர் கூட்டுறவுச் சங்கங்கள், கூட்டுறவு விற்பனைச் சங்கங்கள், பால் கூட்டுறவுச் சங்கங்கள், நெசவாளர் கூட்டுறவுச் சங்கங்கள், தொழில் கூட்டுறவுச் சங்கங்கள் மற்றும் மீனவர் கூட்டுறவுச் சங்கங்கள்

ஆகியவற்றின் உட்கட்டமைப்பு வசதிகளை மேம்படுத்திக் கொள்ளவும், நடைமுறை மூலதனத் தேவையைப் பூர்த்தி செய்து கொள்ளவும் தமிழ்நாடு அரசு, கடன், பங்குத் தொகை மற்றும் மாணியமாக நிதி உதவி வழங்கி, பின்னர் தேசியக் கூட்டுறவு வளர்ச்சிக் கழகத்திடமிருந்து மறுநிதியாக பெறுகிறது.

8.4. உட்கட்டமைப்பு வசதியினை மேம்படுத்திடும் வகையில் புதிய கிடங்கு மற்றும் அலுவலக கட்டிடம் கட்டுதல், பழைய கட்டிடங்களை புனரமைத்தல் மற்றும் மின்னணு எடை இயந்திரம், இருப்பு பெட்டகம், பணப்பெட்டி, பாதுகாப்பு பெட்டகம், பணம் எண்ணும் இயந்திரம் மற்றும் நவீன வங்கி அமைப்பு ஆகியவற்றினை கொள்முதல் செய்து அமைத்திடவும் நிதிவுதவியானது கடனாகவும், பங்குத் தொகையாகவும், மாணியமாகவும் அளிக்கப்படுகிறது. கூட்டுறவு சங்கங்களில் வியாபார வளர்ச்சியை மேம்படுத்தவும் கடன்

வாங்கும் திறனை அதிகரிக்கவும் பங்கு மூலதனமாக விளிம்புத்தொகை வழங்கப்படுகிறது.

8.5. புதுப்பிக்கத்தக்க பசுமை ஆற்றலை ஊக்குவிக்கவும், படிமம் சார்ந்த ஆற்றலை நம்பி இருப்பதை குறைக்கவும், வேலூர், கரூர், திண்டுக்கல், நாகப்பட்டினம், சிவகங்கை, திருவள்ளூர், கன்னியாகுமரி மற்றும் நாமக்கல் ஆகிய 8 மாவட்டங்களில் உள்ள 266 கூட்டுறவு சங்கக் கட்டடங்களில், ரூ.7.46 கோடி செலவில், ஒரு கிலோ வாட் முதல் ஐந்து கிலோ வாட் வரை உற்பத்தித் திறன் கொண்ட ஒளி மின் அழுத்த சூரிய ஒளி வாங்கிகள் அமைக்கப்பட்டன. இச்சூரிய ஒளி வாங்கிகள் கூட்டுறவு சங்கங்களுக்கு தடையற்ற மின்சாரத்தை வழங்கி, மின்கட்டண செலவையும் வெகுவாக குறைத்துள்ளது.

8.6. கடலூர், தருமபுரி, காஞ்சிபுரம், கிருஷ்ணகிரி, ராமநாதபுரம், திருப்பூர், திருவண்ணாமலை, விழுப்புரம், விருதுநகர் ஆகிய 9 மாவட்டங்களில் ஒருங்கிணைந்த கூட்டுறவு வளர்ச்சித் திட்டம்

இரண்டாம் கட்டத்தை செயல்படுத்த நடவடிக்கை

எடுக்கப்பட்டுள்ளது. மேலே கூறப்பட்ட 9 மாவட்டங்களுக்கான

திட்ட மதிப்பீட்டுத் தொகை பின்வருமாறு:

(ரூ.கோடியில்)

வ.எண்	ஒருங்கிணைந்த கூட்டுறவு வளர்ச்சித் திட்டம் மாவட்டத்தின் பெயர்	தொகை
1	விழுப்புரம்	123.52
2	கடலூர்	143.62
3	திருப்பூர்	160.84
4	திருவண்ணாமலை	159.11
5	விருதுநகர்	111.29
6	கிருஷ்ணகிரி	78.28
7	இராமநாதபுரம்	51.79
8	தருமபுரி	35.64
9	காஞ்சிபுரம்	134.12
	கூடுதல்	998.22

இயல் - 9

கூட்டுறவுத் தேர்தல்

9.1. இந்திய அரசியலமைப்பு (97-வது திருத்த) சட்டம், 2011 மூலம் இந்திய அரசியலமைப்பு சட்டத்தில் புதியதாக சேர்க்கப்பட்ட பகுதி IX-B-ல் உள்ள இந்திய அரசியலமைப்பு சட்டப்பிரிவு 243 ZK-ன்படி கூட்டுறவுச் சங்கங்களின் தேர்தலை நடத்திட 1983-ஆம் ஆண்டு தமிழ்நாடு கூட்டுறவு சங்கங்களில் சேர்க்கப்பட்ட புதிய சட்டப்பிரிவு 33-Aன் கீழ் தமிழ்நாடு மாநில கூட்டுறவுச் சங்கங்களின் தேர்தல் ஆணையம் உருவாக்கப்பட்டது.

9.2. 1983-ஆம் ஆண்டு தமிழ்நாடு கூட்டுறவு சங்கங்களின் சட்டப்பிரிவு 33(11) (b)-ன்படி ஒரு கூட்டுறவுச் சங்கத்தின் தேர்தல் அட்டவணை தயாரித்தல், அனைத்து தேர்தல் நடத்தப்படுவதை கண்காணித்தல் போன்றவற்றை கூட்டுறவு சங்கத் தேர்தல் ஆணையம் மேற்கொள்கிறது.

9.2.1. 2013-ஆம் ஆண்டில், 97வது அரசியலமைப்புத் திருத்தச் சட்டம், 2011-ன்படி, தமிழ்நாடு கூட்டுறவுச் சங்கங்கள் சட்டம், 1983-ல் திருத்தம் மேற்கொள்ளப்பட்டது. அதன்படி, பெண்களுக்கு அதிகாரம் அளிக்கவும், சமூக நீதிக்கு உத்தரவாதம் அளிக்கவும், கூட்டுறவுச் சங்கங்களின் நிர்வாகக்குழுவில் 18% பட்டியல் வகுப்பினர் மற்றும் பட்டியல் பழங்குடியினருக்கும் மற்றும் 30% பெண்களுக்கும் இட ஒதுக்கீடு செய்யப்பட்டது.

9.2.2. தமிழ்நாட்டில், கூட்டுறவுச் சங்கங்களின் பதிவாளர் மற்றும் 14 செயற்பதிவாளர்களின் கட்டுப்பாட்டிலுள்ள 22,552 சங்கங்களுக்கு 2013-ஆம் ஆண்டு தேர்தல் நடத்தப்பட்டு, 2,04,889 நிர்வாகக்குழு உறுப்பினர்கள் தேர்வு செய்யப்பட்டனர்.

9.3. 2013-ஆம் ஆண்டு தேர்தல்களில் தேர்ந்தெடுக்கப்பட்ட நிர்வாகக்குழு உறுப்பினர்களின் ஐந்தாண்டு பதவிக்காலம் ஏப்ரல் 2018-ஆம் ஆண்டு முடிவடைந்து விட்ட நிலையில்,

தமிழ்நாடு மாநில கூட்டுறவுச் சங்கங்களின் தேர்தல் ஆணையத்தால் கூட்டுறவுச் சங்கங்களின் பதிவாளர் மற்றும் 14 செயற்பதிவாளர்கள் கட்டுப்பாட்டிலுள்ள 18,805 கூட்டுறவுச் சங்கங்களுக்கான தேர்தல் நான்கு கட்டங்களாக நடத்த அறிவிக்கப்பட்டது.

9.4. 18,805 கூட்டுறவுச் சங்கங்களில், கூட்டுறவுச் சங்கங்களின் பதிவாளரின் கட்டுப்பாட்டிலுள்ள 7,101 கூட்டுறவுச் சங்கங்களுக்கு தேர்தல்கள் நடத்தப்பட்டன. இதில் 77,204 நிர்வாகக்குழு உறுப்பினர்கள் தேர்ந்தெடுக்கப்பட்டு, பொறுப்பு ஏற்றுக்கொண்டனர். அவர்களில் 7,049 நபர்கள் தலைவர்களாகவும் மற்றும் 7,047 நபர்கள் துணைத்தலைவர்களாகவும் தேர்ந்தெடுக்கப்பட்டு, பொறுப்பு ஏற்றுக் கொண்டனர்.

9.5. தற்போது, 28.02.2023 அன்றுள்ளபடி, தமிழ்நாட்டில் கூட்டுறவுச் சங்கங்களின் பதிவாளர் கட்டுப்பாட்டில் புதியதாக

உருவாக்கப்பட்டுள்ள சங்கங்களையும் சேர்த்து சுமார் 7,628
கூட்டுறவுச் சங்கங்கள் செயல்பட்டு வருகின்றன. மேலும்,
இச்சங்கங்களுக்கு 2023-ஆம் ஆண்டில் தேர்தல்கள் நடத்திட
வேண்டியுள்ளது.

இயல் 10

முடிவுரை

கூட்டுறவு அடிப்படையிலான பொருளாதார வளர்ச்சி
மாதிரியை புதுப்பித்தல், ஊக்குவித்தல் மற்றும் வளர்ச்சியைத்,
மாநிலத்தில் பல்வேறு துறைகளில் கூட்டுறவு இயக்கத்தை
வலுப்படுத்துதல் மற்றும் அடித்தட்டு வரை அது சென்றடைய
செய்தல் ஆகியவற்றின் மூலம் "கூட்டுறவின் மூலம் செழுமை"
என்ற தொலைநோக்கை நனவாக்க நமது மாநிலம்
முனைப்பாக உள்ளது. கூட்டுறவுச் சங்கங்கள், அவற்றிடம்
உள்ள வைப்புத்தொகையை ஆற்றலுடன் பயன்படுத்திடவும்,
அவ்வைப்புத் தொகைகளிலிருந்து பல்வேறு வகையான
கடன்களை அதிகளவில் வழங்கிடவும், தேசிய வேளாண்மை
மற்றும் ஊரக வளர்ச்சி வங்கியின் (நபார்டு) மறுநிதி மற்றும் பிற
திட்டங்களை சரியான முறையில் பயன்படுத்திடவும்
ஊக்குவிக்கப்படுகின்றன. முந்தைய அத்தியாயங்களில்

தெரிவித்துள்ளவாறு பின்வரும் இலக்குகளை எய்திட
கூட்டுறவுத் துறை உறுதியூண்டுள்ளது-

1. ஒவ்வொரு கிராமத்திலும்/பஞ்சாயத்திலும் இதர
நிலையான செயல்பாடுகளை மேற்கொள்ள
தொடக்க வேளாண்மை கூட்டுறவு கடன்
சங்கத்தை ஊக்குவித்தல்: தற்போது
செயல்படுத்தப்பட்டுவரும் பல்வேறு திட்டங்களைப்
பயன்படுத்திக் கொள்வதன் மூலம், அடுத்த
ஐந்தாண்டுகளில் கூட்டுறவு இயக்கத்தை
வலுப்படுத்துதல் மற்றும் ஒவ்வொரு
பஞ்சாயத்து/கிராமத்திலும் அடிமட்ட அளவில்
சென்றடைய திட்டமிடப்பட்டுள்ளது.

2. தொடக்க வேளாண்மைக் கூட்டுறவு கடன்
சங்கங்களை (PACS) கணினிமயமாக்கல்:
செயல்பாட்டில் உள்ள 4,000க்கும் மேற்பட்ட

தொடக்க வேளாண்மை கூட்டுறவு கடன் சங்கங்களை ERP (எண்டர்பிரைஸ் ரிசோர்ஸ் பிளானிங்) அடிப்படையிலான பொதுவான தேசிய மென்பொருளில் உள்ளடக்கிய கணினிமயமாக்கல் நடைமுறைப்படுத்துதல்.

3. தொடக்க வேளாண்மை கூட்டுறவு கடன் சங்கங்களின் வாழ்திறனை மேம்படுத்திட அவற்றை பொது சேவை மையங்களாக செயல்பட செய்தல், அவற்றின் நம்பகத்தன்மையை மேம்படுத்துதல், கிராம அளவில் இ-சேவைகளை வழங்குதல் மற்றும் வேலைவாய்ப்பை உருவாக்குதல், மற்றும் தொடக்க வேளாண்மை கூட்டுறவு கடன் சங்கங்களை இதர வணிக நடவடிக்கைகளை மேற்கொள்ளச் செய்தல்.

4. ஊரக வளர்ச்சி மற்றும் ஊராட்சித் துறை மற்றும் நபார்டு ஆகியவற்றின் உதவி கொண்டு,

விவசாயிகள் அவர்தம் விளைபொருட்களை
சேமித்து, உரிய நேரத்தில் நல்ல விலைக்கு விற்க
ஏதுவாக பரவலாக்கப்பட்ட கிடங்கு வசதிகளை
ஏற்படுத்த உட்குவித்தல்.

5. மாநில அரசு திட்டங்கள் மற்றும் இந்திய அரசின்
திட்டங்களுள் மாநிலத்திற்குப் பொருந்தக்கூடிய
திட்டங்கள் மற்றும் 14 செயல்பாட்டுப்
பதிவாளர்களின் கீழ் இயங்கும் சங்கங்களுக்குப்
புத்துயிர் அளிக்கும் நபார்கு திட்டங்களை
பயன்படுத்திட ஏதுவாக அடுத்த 5 ஆண்டுகளில்
கூட்டுறவால் உள்ளடக்கப்படாத பகுதிகள் மற்றும்
கிராமங்களில் தேவையின் அடிப்படையில்
அந்தந்தத் துறைகளின் கூட்டுறவுச் சங்கங்களை
கூடுதலாக அமைப்பதை உட்குவித்தல்.

6. கூட்டுறவு தரவுத்தளத்தை புதுப்பித்தல்:
மாநிலத்தில் கொள்கை உருவாக்கம் மற்றும்
செயல்படுத்துதலில் தொடர்புடைய அனைத்து
தரப்பினருக்கும் வசதியாக, நம்பகமான மற்றும்
புதுப்பிக்கப்பட்ட கூட்டுறவு தரவு களஞ்சியத்தை
உருவாக்குதல்.

இவ்வாறாக, மாநிலத்திலுள்ள கூட்டுறவு நிறுவனங்கள்,
தமது வலிமையைப் பங்களித்து, மாநிலத்தின் நிலையான
சமூக பொருளாதார வளர்ச்சியின் மையமாகத் திகழத் தயாராகி
செயல்பட்டு வருகின்றன.

கேஆர்.பெரியகருப்பன்
கூட்டுறவுத் துறை அமைச்சர்



The Erode Co-operative Urban Bank, Limited.

Admission No.	Date of Admission	Authority for Admission	Name in full	Name of Father	Age	Religion								
B.F. 5000 1/2 2	10.6.1911		E.V. இராசசூர் நாயக்கர்	சாண்டில நாயக்கர்										
Names and addresses of persons nominated by the member and received	Signature or thumb impression of member with two attestors, if marksman	Initials	Shares how acquired with date of acquisition and date of payment of instalment	Number of Shares acquired	Total Share money due	Allotment						Amount paid for the instalments	Total amount collected	
						1st	2nd	3rd	4th	5th	6th			
			B.F.	60									300	300

தந்தை பெரியார் அவர்கள் ஈரோடு நகர கூட்டுறவு வங்கியில் 1911ஆம் ஆண்டு உறுப்பினராக பங்குத்தொகை செலுத்தியதற்கான பதிவுகள் மேற்கொள்ளப்பட்ட பதிவேடு



மாண்புமிகு தமிழ்நாடு முதலமைச்சர் திரு. மு.க.ஸ்டாலின் அவர்கள் 9.1.2023 அன்று 1 கிலோ பச்சரிசி, 1 கிலோ சர்க்கரை, முழு கரும்பு மற்றும் ரூ. 1000/- ரொக்கம் அடங்கிய பொங்கல் பரிசு தொகுப்பினையும், இலவச வேட்டி, சேலையையும் கடற்கரை சாலை சத்தியா நகரில் உள்ள நியமவிலைக் கடையில் அரிசி அட்டைதாரர்களுக்கு வழங்கினார்.



சென்னை சிந்தாதிரிப்பேட்டையில் உள்ள திருவல்லிக்கேணி நகர கூட்டுறவுச் சங்கத்தின் புதிய நியாயவிலைக் கடையினை மாண்புமிகு இளைஞர் நலன் மற்றும் விளையாட்டு மேம்பாட்டுத்துறை அமைச்சர் திரு. உதயநிதி ஸ்டாலின் அவர்கள், மாண்புமிகு கூட்டுறவுத்துறை அமைச்சர் திரு. கே.ஆர். பெரியசுருப்பன் அவர்கள், மாண்புமிகு பள்ளிக் கல்வித்துறை அமைச்சர் திரு. அன்பில் மகேஷ் பொய்யாமொழி அவர்கள் மற்றும் நாடாளுமன்ற உறுப்பினர் திரு. தயாநிதிமாறன் ஆகியோரால் 1.3.2023 அன்று திறந்து வைக்கப்பட்டது.



மாண்புமிகு கூட்டுறவுத்துறை அமைச்சர் திரு. கே.ஆர். பொரியகருப்பன் அவர்கள், சிவகங்கை மாவட்டத்தில் கூட்டுறவுத்துறையின் சார்பில் மகளிர் கயடதவிக் குழுக்களுக்கு, கடன் தள்ளுபடிக்கான சான்று மற்றும் கடனுதவிகளை 29.1.2023 அன்று சிவகங்கையில் நடைபெற்ற அரசு விழாவில் வழங்கினார்.



ஆழ்வார்பேட்டையிலுள்ள திருவல்லிக்கேணி நகர கூட்டுறவு சங்கத்திற்கு சொந்தமான 3 நியாயவிலைக் கடைகளுக்கு ISO தரச் சான்றிதழினை மாண்புமிகு கூட்டுறவுத்துறை அமைச்சர் திரு. கே.ஆர். பெரியசுருப்பன் அவர்கள் மற்றும் மாண்புமிகு உணவு மற்றும் உணவுப்பொருள் வழங்கல் துறை அமைச்சர் திரு. அர.சக்கரபாணி அவர்கள் 4.1.2023 அன்று வழங்கினார்கள்.



தென்காசி மாவட்டத்திலுள்ள அ.கரிசல்குளம் தொடக்க வேளாண்மைக் கூட்டுறவுக் கடன் சங்கம் 2004-ஆம் ஆண்டு கலைத்தல் நடவடிக்கைக்கு உட்படுத்தப்பட்ட நிலையில், மீண்டும் புத்தியிருட்டப்பட்டு மாண்புமிகு கூட்டுறவுத்துறை அமைச்சர் திரு. கே.ஆர்.பெரியசுருப்பன் அவர்கள் மற்றும் நாடாளுமன்ற மேலவை உறுப்பினர் திரு வை.கோபால்சாமி ஆகியோரால் 26.3.2023 அன்று துவங்கிவைக்கப்பட்டது.



காஞ்சிபுரம் மாவட்டத்திலுள்ள காஞ்சிபுரம் மாவட்ட நுகர்வோர் கூட்டுறவு மொத்த விற்பனைப் பண்டகசாலை நடத்தும் கணேசநகர் நியாயவலைக் கடையின் புதிய கட்டடம்



நியாயவிலைக் கடைகளை பொலிவுட்டுதல் திட்டத்தின்கீழ் சேலம் மாவட்டம் ஏகாபுரம் தொடக்க வேளாண்மைக் கட்டுறவுக் கடன் சங்கத்தின் நியாயவிலைக் கடையின் புதிய தோற்றம்.



நியாயவிலைக் கடைகளை பொலிவூட்டுதல் திட்டத்தின்கீழ் நாமக்கல் மாவட்டம் கார்பூட்டப்பட்டி தொடக்க வேளாண்மைக் கூட்டுறவுக் கடன் சங்கத்தின் ஒன்பதாம் பாலிகாடு நியாயவிலைக் கடையின் புதிய தோற்றம்.



அரியலூர் மாவட்டம் கோவிந்தபுரம் தொடக்க வேளாண்மைக் கூட்டுறவுக் கடன் சங்கத்தின் ISO தரச் சான்றிதழ் பெறப்பட்ட நியாயவிலைக் கடை

